

اقبال و اسکا عہد

عکس ناسخہ آزاد

سلسلہ مطبوعات الہ آباد لٹریچر ڈیپارٹمنٹ ایسوسی ایشن الہ آباد

اقبال

اور

اُس کا عہد

جگن ناتھ آزاد

اولیٰ نمبر ۱۰۰۰ • الہ آباد

پرنسز عبدالحمید
اسرار کریمی پرنسز الہ آباد

قیمت :- تین روپے

۱۹۶۰ء

۱۹۶۴ء

پہلا ایڈیشن

دوسرا ایڈیشن

اکتوبر

دور حاضر میں نشر و اشاعت کی دشواریوں میں جس قدر اضافہ
 ہوا ہے وہ کسی سے پوشیدہ نہیں۔ لیکن نامناسب حالات کے باوجود
 ”ادارہ انیس اردو“ الہ آباد نے آنے والی نسلوں کے ادبی اور علمی شعور
 کو مد نظر رکھتے ہوئے پورے بھروسے کے ساتھ تالیف و تصنیف
 اور اعلیٰ معیاری اور تعمیری ادب کی نشر و اشاعت کی اہم ذمہ داری
 اپنے سر لی ہے۔ اور ہمیں امید ہے کہ انشاء اللہ ہماری کوششیں کامیاب
 ہوں گی۔

ہمیں یقین ہے کہ جس حسن نیت سے اس ادارہ نے اس سلسلہ
 کا آغاز کیا ہے اسی وسعت قلب کے ساتھ ہماری ہمت افسرانی
 بھی کی جائے گی۔

سکریٹری نشر و اشاعت
 ادارہ انیس اردو الہ آباد



انتساب

خواجہ غلام السیدین

کے

نام

”لائق نبود قطرہ بہ عمان بردن

خار و خس صحرا بہ گلستاں بردن

لیکن چہ کنم کہ رسم مورے باشد
پائے ملخے پیش سلیمان بردن“

بلکن ناتھ آزاد

اقبال اور اُس کا عہد

ان توسیعی لکچروں کا مجموعہ جو اقبال کی شاعری کے متعلق
جموں و کشمیر یونیورسٹی کی دعوت پر لکھے گئے۔

جگن ناتھ آزاد

زیر نظر کتاب جگن ناتھ آزاد کے تین مقالات پر مشتمل ہے۔
 یہ مقالات ”شعرا اقبال کا ہندوستانی پس منظر“ اقبال کے
 کلام کا منصوفانہ لب و لہجہ اور ”اقبال اور اُس کا عہد“ جموں و کشمیر
 یونیورسٹی، سری نگر کی فرمائش پر لکھے گئے تھے۔ لیکن اتفاق سے وہ
 مقررہ تاریخوں پر کشمیر نہ جاسکے اور یہ مقالات غیر مسموعہ اور غیر مطبوعہ
 مسودوں کی صورت ہی میں رہے۔

اب یہ مقالات کتابی صورت میں ادارہ انیس اُردو آباد کی طرف
 سے پیش کئے جا رہے ہیں۔

ناشر



ترتیب مضامین

انتساب
حرفِ اول
شعرِ اقبال کا ہندوستانی پس منظر
اقبال کے کلام کا متصوفاً لب و لہجہ
اقبال اور اُس کا عہد
کتابیات



حرفِ اوّل

جموں و کشمیر، یونیورسٹی کا میں تہہ دل سے شکر گزار ہوں جس کی دعوت پر مجھے یہ موقع ملا ہے کہ میں شاعر مشرق حضرت علامہ اقبال کی شاعری کے متعلق اپنے خیالات آپ کے سامنے رکھوں۔ اقبال کا کلام فکر و معانی کا ایک سمندر ہے جس سے تشنگانِ علم و ادب مسلسل اپنی پیاس بجھا رہے ہیں۔ ان تشنگانِ علم و ادب کا تعلق کسی ایک ملک یا ایک خطے سے نہیں ہے۔ ہندوستان کے باہر بھی علامہ اقبال کی تصانیف پہنچی ہیں اور دنیا کی متعدد زبانوں میں ان کا ترجمہ ہوا ہے۔ برصغیر ہندوستان کو اقبال کی جنم بھومی ہونے کا فخر حاصل ہے اس لئے اقبال کے بارے میں جتنی کتابیں اس برصغیر میں لکھی گئی ہیں اتنی باہر نہیں لکھی گئیں۔ مختلف نقادانِ علم و فن نے اقبال کو اپنے اپنے انداز سے خراجِ تحسین بھی ادا کیا ہے اور ان کی شاعری کا تجزیہ بھی کیا ہے۔ میں ان نقادوں کی تصانیف کے بارے میں یہاں کچھ زیادہ تفصیل سے کہنا مناسب خیال نہیں کرتا۔ میں نے جب سے ہوش سنبھالا ہے اور علامہ اقبال کی شاعری سے مجھے شغف ہوا ہے یہ کتابیں جن کی تعداد میں روز افزوں اضافہ ہو رہا ہے میرے پیش نظر رہی ہیں اور میں نے ان سے بقدر استطاعت فیض اٹھایا ہے۔

لیکن یہاں اس خلش دل کو ظاہر نہ کرنا بھی اظہار حقیقت کے خلاف ہو گا کہ بعض نقاد ان فن، اقبال پر قلم اٹھا کر اقبال، اردو ادب اور برصغیر ہندو پاكستان کے ساتھ بے انصافی کے مرتکب ہوئے ہیں۔ اقبال کیا تھے اور ان کا پیغام کیا تھا، یہ تو میں شاید چند لفظوں میں یا ان مقالات میں جو میں آپ کے سامنے پیش کر رہا ہوں بیان نہ کر سکوں لیکن یہ ضرور کہہ سکتا ہوں کہ اقبال کو جب ہم چشم حقیقت سے اُن کی نظم و نثر کے آئینے میں دیکھتے ہیں تو اکثر و بیشتر غیر صحت مندر نظریات سے جو اُن کے کلام کے ساتھ وابستہ کر دئے گئے ہیں ان کا قطعی کوئی تعلق نظر نہیں آتا اور ہمارے ادب کی بد قسمتی یہی ہے کہ اقبال اپنے قدر دانوں کے ہاتھوں کچھ اس غلط انداز میں پیش ہوئے ہیں کہ عامۃ الناس میں اقبال کے متعلق غلط فہمیوں کی خلیج وسیع سے وسیع تر ہوتی چلی گئی۔

تقسیم ہند کے بعد جہاں پاکستان نے اقبال کو اپنا ملی ہیرو قرار دیا وہاں ہندوستان نے اقبال سے ایک طرح کی بے اعتنائی برتی۔ یہ بے اعتنائی انھیں غلط فہمیوں کا نتیجہ تھی جو پرستار ان اقبال نے اقبال کے بارے میں پیدا کی ہیں اور ابھی تک جن کا سلسلہ جاری ہے۔

اسلام کی محبت اقبال کے رگ و ریشہ میں رچی ہوئی تھی۔ یہ کیفیت اقبال کے کلام میں اول سے آخر تک نمایاں ہے لیکن یہ اقبال اور کلام اقبال سے بے اعتنائی برتنے کی کوئی وجہ نہیں ہے نہ ہی اس بنا پر ہم اقبال کے نظریات کو رد کرنے کا حکم صادر فرما سکتے ہیں۔ ملٹن اور ڈانسٹے عیسائیت کی محبت سے سرشار تھے اور تلسی داس اور رابندر ناتھ ٹیگور کے کلام میں ہندو دھرم سے

عشق بے پایاں کا ایک جذبہ کارفرما نظر آتا ہے۔ عشقِ مذہب، عشقِ بنی نوع انسان تک پہنچنے کا ایک صالح ذریعہ ہے۔ ان دونوں میں اگر دیکھنے والوں کو تضاد نظر آئے تو اسے کم نظری کے سوا اور کس بات پر محمول کیا جا سکتا ہے؟

اس سلسلے کا پہلا مقالہ ”شعراقبال کا ہندوستانی پس منظر“ اقبال کے بارے میں مذکورہ غلط فہمی کو دور کرنے اور اس حقیقت کو بے نقاب کرنے کی ایک کوشش ہے کہ اقبال ہندوستان کے لئے اتنے ہی باعثِ افتخار شاعر ہیں جتنے غالب، میر، تلسی داس، نذر اللہ اسلام اور راجندر ناتھ ٹیگور۔ جہاں تک بلا ضرورت تفصیل میں جانے کا تعلق ہے۔ اقبال اس کے متعلق خود ہی فرما گئے ہیں۔

صاحبِ ساز کو لازم ہے کہ غافل نہ رہے
گا ہے گا ہے غلط آہنگ بھی ہوتا ہے روش

اقبال کے ساتھ ایک اور بے الضافی یہ ہوتی ہے کہ پرستار ان کلامِ اقبال نے اقبال کی شاعری کا تو مطالعہ کیا لیکن وہ انکی نشر کو بڑی حد تک نظر انداز کر گئے۔ اقبال نے نثر میں کم نہیں لکھا۔ ایران میں مابعد الطبعیات کا ارتقاء اور ”اسلامی تفکر کی تشکیل جدید“ دو ایسی کتابیں ہیں جن کا مطالعہ کے بغیر کلامِ اقبال کے مفہوم سے کما حقہ آگاہی نہیں ہو سکتی۔ اس کے علاوہ اقبال کے خطوط

1. *The Development of Metaphysics In Persia*
2. *Reconstruction of Religious Thought In Islam.*

ہیں جو انھوں نے مختلف موضوعات پر ملک کے مختلف علم دوست حضرات کو لکھے۔ ان خطوط کا مطالعہ اقبال کے شاعرانہ ارتقاء کو سمجھنے کے لئے بہت مفید ثابت ہو سکتا ہے۔ مثنوی "اسرار خودی" کا دیباچہ جو مثنوی کے پہلے ایڈیشن میں شریک کتاب تھا، اب نئے ایڈیشنوں میں نظر نہیں آتا، نہیں کہا جاسکتا کہ علامہ مرحوم نے بعد کے ایڈیشنوں سے یہ دیباچہ حذف کر کے نئی نسلوں کو اس کے مطالعہ سے کیوں محروم کر دیا۔ میں اب بھی یہی سمجھتا ہوں کہ اس دیباچے کا مثنوی کے ساتھ اشاعت پذیر ہونا بہت ضروری ہے کیونکہ اس کا مطالعہ مثنوی کے مفہوم و مطالب کو سمجھنے کے لئے بہت کام دے سکتا ہے۔ چونکہ اس دیباچے کا تعلق اقبال کے نظریہ تصوف سے ہے اس لئے اپنے مقالہ "اقبال کے کلام کا متصوفانہ لب و لہجہ" میں میں نے اس دیباچے کے بہت طویل اقتباسات نقل کئے ہیں اسی طرح ان خطوط کو جو اقبال نے اپنے نظریہ تصوف کے متعلق حضرت اکبر الہ آبادی، خواجہ حسن نظامی اور مہاراجہ سرکشن پرشاد کو لکھے مکمل طور پر اپنے مقالے کا جزو بنایا ہے مجھے احساس ہے کہ یہ اقتباسات بہت طویل ہیں لیکن چونکہ اقبال کے یہ نثر پارے قریب قریب نایاب ہونے کی وجہ سے ہماری نئی نسل کی آنکھوں سے پوشیدہ ہیں اور ان کے بغیر اقبال کی شخصیت کا جائزہ لینا ممکن نہیں اس لئے انھیں مکمل صورت میں پیش کرنا میں نے ضروری سمجھا۔


تیسرا مقالہ "اقبال اور اس کا عہد" ہے۔ ہر بڑا شاعر جہاں اپنے ماحول سے متاثر ہوتا ہے وہاں وہ ماحول کو متاثر بھی کرتا ہے۔ اقبال اس عہد میں پیدا ہوئے جسے انیسویں صدی کے وسط کی فکری اور سیاسی بغاوت نے جنم دیا۔

اقبال کی ساری شاعری پر اس فکری اور سیاسی بغاوت کی چھاپ موجود ہے لیکن اس کے ساتھ ہی اقبال کی چھاپ بھی اس ماحول پر پوری تابانی کے ساتھ نظر آرہی ہے۔ اقبال نے ہر صحت مند روایت کا دامن مضبوطی سے تھاما لیکن تقلید کو اپنا ایمان نہیں بنایا۔

اگر تقلید بودے شیوہ خوب پیمبر ہم رہا جہاد رفتے
(پیام مشرق)

اقبال کا کلام بیک وقت ایک روایت پرست اور روایت سے باغی شاعر کا کلام ہے۔ اسلام کے متعلق فلسفیان اسلام نے جو موثر گانیاں کی ہیں اقبال نے انھیں چراغ راہ بھی بنایا اور ساتھ ہی اس امر کا اعتراف بھی کیا کہ میری زندگی کا زیادہ تر حصہ یورپی فلسفے کے مطالعے میں گزرا ہے اور اس فلسفے کی روشنی میں میں نے اسلام کا مطالعہ کرنے کی کوشش کی ہے۔ اپنی عمر کے آخری حصے میں دو کتابیں لکھنے کا ارادہ کر رہے تھے۔ ایک تو انگریزی میں طویل نظم جس کا نام انھوں نے *The Forgotten Prophet* تجویز کیا تھا اور دوسری کلام الہی کی تفسیر علوم جدید کی روشنی میں۔ اگر بے وقت موت ان کے ارادوں کی راہ میں حائل نہ ہو جاتی تو ظاہر ہے کہ وہ تفسیر کلام الہی کی ان تفسیروں کا محض عکس نہ ہوتی جو اس وقت ہمارے علم و ادب کے خزانے میں موجود ہیں۔

جگن ناتھ آزاد



شعراقبال کا ہندوستانی پس منظر

یہ ہندوستانی ادب کی بد قسمتی ہے کہ نقادوں اور سیاست دانوں نے علامہ اقبال کی ہمہ گیر شخصیت کو مختلف خانوں میں تقسیم کر کے اُس حقیقت پر پردہ ڈال دیا ہے جس کی تابانی سے آنے والی نسلوں کے دماغ روشن ہو سکتے تھے۔ ظاہر ہے کہ اس سے نہ صرف ہمارے سماجی اندھیرے بڑھی حد تک دور ہو چکے ہوتے بلکہ ان کی جگہ ایک ملک گیر تابانی لے چکی ہوتی اور تمدنی اعتبار سے ہم اس منزل سے کہیں آگے ہوتے جہاں اس وقت ہم موجود ہیں۔

اقبال کی شخصیت ایک جلوہ صدرنگ بلکہ جلوہ ہزار رنگ کا مرقع ہے لیکن کوتاہ بین نگاہوں نے صرف ایک ایک پہلو کو دیکھا اور وہ بھی نامکمل طور پر۔ اگر ایک ایک پہلو پر بھی پورے خلوص اور جامعیت کے ساتھ نظر ڈالی جاتی تو ہندوستان کی تمدنی فضا آج سے بہت مختلف ہوتی۔

اقبال کے ملکی نظریات کے متعلق سب سے بڑی غلط فہمی کی بنیاد صرف یہ ہے کہ اقبال کی شخصیت کا جائزہ لیتے وقت ہمیشہ ہم اپنے خود ساختہ سیاسی پیمانوں سے کام لیتے رہے ہیں۔ بعض حلقوں کی طرف سے اقبال کو کچھ اس طرح پیش کیا گیا ہے کہ دوسرے حلقوں میں یاد اقبال کو ایک غیر ملکی یا غیر وطنی نوعیت کا کام تصور کر لیا گیا ہے۔ حالانکہ اگر معترضین اقبال کا

ذکر اُردو کی زبان سے سننے کے عوض خود اقبال کے کلام کی جانب رجوع کرتے تو یہ حقیقت روز روشن کی طرح واضح ہو جاتی کہ اس عنصر کی تجلیاں جسے ہم قومی پس منظر کے نام سے منسوب کرتے ہیں کلام اقبال کے صفحات میں قدم قدم پر بکھری ہوئی ہیں اور ۱۹۵۰ء سے لے کر جب کہ ہماری شاعری میں پہلی بار سیاسی شعور کی جھلکیاں نظر آئیں آج تک شاید ہی کوئی اُردو یا فارسی کا ہندوستانی شاعر ایسا نظر آئے جس نے قدیم بھارتی سندسکرتی کو اس احرام کی نگاہ سے دیکھا ہو جس سے علامہ اقبال نے دیکھا ہے اور اسے اس قدر فیض حاصل کیا ہو جس قدر اقبال نے کیا ہے۔

ہندوستان اور اس کے تمدن سے وابستگی کا مطلب جو حضرات محض بیکار قسم کی نعرہ بازی سمجھتے ہیں یا اس کے معنی یہ سمجھتے ہیں کہ ہم آگے کی جانب قدم بڑھانے کے عوض پیچھے کو چلنا شروع کر دیں یا ہندوستانی تمدن کا شور مچا کر ہم اپنے ملک کی اس خوبصورتی کو ختم کر دیں جو گلہاے رنگ رنگ کی صورت میں ہمارے وطن عزیز کے چمنستان میں نظر آرہی ہے۔ تو مجھے اندیشہ ہے کہ ایسے حضرات کو کلام اقبال میں ہندوستان سے وابستگی کی تصویریں نظر نہ آئیں گی لیکن اگر ہندوستانی تمدن سے مراد عظیم قومی وطنی اور مذہبی روایات ہیں، وہ فلسفہ ہے جو وید اپنشد رشیوں نلیوں فقیروں اور درویشوں کے اقوال اور سیرۃ کی صورت میں ایک قیمتی ورثے کے طور پر ہم تک پہنچا ہے تو اس قیمتی ورثے سے اقبال کی محبت بلکہ عشق بے پایاں ان مقرر ضمین کی آنکھیں کھول دینے کے لئے کافی ہے

جو ذکر اقبال کو محض ایک ہوا سمجھتے ہیں۔

کلام اقبال میں ہندوستانی پس منظر کو تلاش کرنے کے لئے دور
جلنے کی ضرورت نہیں۔ ”بانگ درا“ کے دیباچے وغیرہ کے صفحات کے بعد
جب پہلے ہی صفحے پر ہماری نگاہ جاتی ہے تو ”ہمالہ“ کے عنوان سے نظم اس
امر کی غمازی کر رہی ہے کہ اگرچہ یہ نظم محاکات کا ایک دلکش نمونہ پیش کرتی ہے۔
لیکن دراصل شاعر نے اس کے ساتھ جو مقصد وابستہ کیا ہے وہ ہندوستان
کے اس دور تمدن سے دل بستگی کے سوا اور کچھ نہیں جو ہزاروں برس پہلے
دنیا کے پرودہ تہذیب پر ایک تجلی بن کر جل گیا تھا۔ اقبال ہمالہ سے اس دور
کی صرف داستان ہی نہیں سننا چاہتے جب ہمالہ کا دامن مسکن آبا سے انسان
بنا بلکہ یہ آرزو بھی بتیابانہ ان کی زبان پر آگئی ہے کہ ع

دوڑتی تھچھے کی طرف اسے گردشِ آیام تو

یہ علامہ اقبال کی ۱۹۰۷ء کی نظم ہے۔ قریب قریب ہمیں سے شاعر مشرق کی
شاعری کی ابتدا ہو رہی ہے۔

اسی کتاب ”بانگ درا“ میں نواشعار کی ایک نظم نظر آتی ہے ”صدائے درو“
یہ دراصل پچیس اشعار کی نظم ہے جس کے آخری سولہ اشعار ”بانگ درا“ میں
شامل اشاعت نہیں۔ میں ان سولہ میں سے چند اشعار بغیر تہذیب و تبصرہ کے
آپ کی خدمت میں پیش کروں گا۔

پارے چل مجھ کو پھرے کشتی موجِ اٹک اب نہیں بھاتی یہاں کے بوتانوں کی مہک
ہاں سلام لے مولد بود اسف گو تم تجھے اب فضائیری نظر آتی ہے نامم مجھے

الوداع لے سیرگاہ شیخ شیراز الوداع
 الوداع لے مدفن سجورئی اعجاز دم
 الوداع لے سرزمین نانک شیریں زبان
 اب اس کا سبب بھی اقبال ہی کے الفاظ میں سنئے :-

رضالفت سے مکے اہل وطن غافل ہوئے
 اپنی اصلیت سے ناواقف ہیں کیا انسان ہیں
 جس کا اک مدت دھڑکا تھا وہ دن آنے کو ہے
 دل خریں ہے جان رہن رنج بے اندازہ ہے
 امتیاز قوم و ملت پر مٹے جاتے ہیں یہ
 ہم نے یہ مانا کہ مذہب جان ہے انسان کی
 روح کا جو بن نکھڑنا ہے اسی تدبیر سے
 رنگ قومیت مگر اس سے بدل سکتا نہیں
 اصل محبوب ازل کی ہیں یہ تدبیریں سبھی
 ایک ہی شے ہے اگر ہر چشم دل محمور ہے
 اس کے فوراً بعد اہی "بانگِ درا" میں جو نظم ہے اس کا عنوان ہے "آفتاب"۔

ترجمہ گائتری۔ اس نظم کے ذکر سے یہ دکھانا مقصود نہیں کہ اقبال نے گائتری منتر کا
 اردو نظم میں ترجمہ کیا ہے۔ یہ تو سامنے کی بات ہے یہاں میں زیادہ اہم ذکر اس
 منتر کا سمجھتا ہوں جو اقبال نے اس نظم کی تمہید کے طور پر لکھی۔ آج چونکہ یہ منتر پارہ
 اقبال کی تصانیف سے مفقود ہے اس لئے اسے مکمل صورت میں درج ذیل کیا جاتا

ہے۔ مذکورہ نظم مع شذرہ تمہیدی "مخزن" میں شائع ہوئی تھی ملاحظہ فرمائیے۔

آفتاب

(۱۹۰۲ء)

شذرہ تمہیدی

"ذیل کے اشعار رگ وید کی ایک نہایت قدیم اور مشہور دعا کا ترجمہ ہیں جس کو گائیتری کہتے ہیں۔ یہ دعا اعترافِ عبودیت کی صورت میں گویا ان تاثرات کا اظہار ہے جنہوں نے نظامِ عالم کے حیرت ناک مظاہر کے مشاہدہ سے اول اول انسان ضعیف البیان کے دل میں ہجوم کیا ہو گا۔ اس قسم کی قدیم تجزیروں کا مطالعہ علمِ ملل و نحل کے عالموں کے لئے انتہا درجہ کا ضروری ہے کیونکہ ان سے انسان کے روحانی نمو کی ابتدائی مراحل کا پتہ چلتا ہے یہی وہ دعا ہے جو چاروں دیدوں میں مشترک طور پر پائی جاتی ہے اور جس کو برہمن اس قدر مقدس سمجھتا ہے کہ بے طہارت اور کسی کے سامنے اس کو پڑھتا تک نہیں۔ جو لوگ محققین السنۃ شرقیہ کی تصانیف سے واقف ہیں ان کو معلوم ہے کہ سر ولیم جونس مرحوم کو اس دعا کے معلوم کرنے میں کس قدر تکلیف اور محنت برداشت کرنی پڑی تھی۔ مغربی زبانوں میں اس کے بہت سے ترجمے کئے گئے ہیں۔ لیکن حق یہ ہے کہ زبانِ سنسکرت کی نحوی پیچیدگیوں کی وجہ سے السنۃ حال میں وضاحت

کے ساتھ اس کا مفہوم ادا کرنا نہایت مشکل ہے۔ اس مقام پر یہ ظاہر کر دینا بھی ضروری معلوم ہوتا ہے کہ اصل سنسکرت میں لفظ "سو ترا" استعمال کیا گیا ہے۔ جس کے لئے اُردو لفظ نہ مل سکنے کے باعث ہم نے لفظ "آفتاب" رکھا ہے۔ لیکن اصل میں اس لفظ سے مراد اس آفتاب کی ہے جو فوق المحسوسات ہے اور جس سے یہ مادی آفتاب کسبِ ضیا کرتا ہے۔ اکثر قدیم قوموں نے نیز صوفیائے اللہ تعالیٰ کی ہستی کو نور سے تعبیر کیا ہے۔ قرآن شریف میں آیا ہے "اللَّهُ نُورُ السَّمَاوَاتِ وَالْأَرْضِ" اور شیخ محی الدین ابن عربی فرماتے ہیں۔ "اللہ تعالیٰ ایک نور ہے جس سے تمام چیزیں نظر آتی ہیں۔ لیکن وہ خود نظر نہیں آتا۔" علیٰ ہذا القیاس افلاطون الہی کے مصری پیروؤں اور ایران کے قدیم انبیا کا بھی یہی مذہب تھا۔ ترجمہ کی مشکلات سے ہر شخص واقف ہے لیکن اس خاص صورت میں دقت اور بھی بڑھ گئی ہے کیونکہ اصل الفاظ کی آواز موسیقیت اور وہ طمانیت آمیز اثر جو ان کے پڑھنے سے دل پر ہوتا ہے اُردو زبان میں منتقل نہیں ہو سکتا۔ گایتیری کے مصنف نے ملک الشعراء طنی سن کی طرح اپنے اشعار میں ایسے الفاظ استعمال کئے ہیں جن میں حروفِ علت و صحیح کی قدرتی ترتیب سے ایک ایسی لطیف موسیقیت پیدا ہو جاتی ہے جس کا غیر زبان میں منتقل کرنا ناممکنات میں سے ہے۔ اس مجبوری کی وجہ سے میں نے اپنے ترجمہ کی بنیاد اس سوکت (گفتارِ زیبا) پر رکھی ہے جس کو سوریا نرائن اپنشد میں گایتیری مذکور کی شرح کے طور پر لکھا گیا ہے ترجمہ کرنے کو تو میں نے کر دیا ہے مگر مجھے اندیشہ ہے کہ سنسکرت دان اصحاب

اس پر وہی رائے قائم کریں گے جو چیب مین نے پوپ کا ترجمہ ہومر
پڑھ کر قائم کی تھی۔ یعنی شعر تو خالص ہے لیکن یہ گائتری نہیں ہے۔“
اس نظم میں ایک مصرع ہے۔ ع

زائیدگان نور کا ہے تاجدار تو

زائیدگان نور کی تشریح کرتے ہوئے علامہ اقبال لکھتے ہیں۔

”زائیدگان یعنی دیوتا۔ سنسکرت میں لفظ دیوتا کے معنی زائیدہ نور ہیں

یعنی ایسی ہستی جس کی پیدائش نور سے ہوتی ہو۔ اس سے معلوم ہوتا ہے

کہ قدیم ہندو دیوتاؤں کو دیگر مخلوقات کی طرح مخلوق تصور کرتے تھے ازیلی

نہیں سمجھتے تھے۔ غالباً ان کا مفہوم وہی ہوگا جس کو ہم لفظ فرشتہ سے

تعبیر کرتے ہیں کیونکہ فرشتوں کا وجود بھی نوری تسلیم کیا گیا ہے اگرچہ

ان کو مخلوق مانا گیا ہے پس ہندو مذہب کو شرک کا مجرم گردانا میرے

نزدیک صحیح معلوم نہیں ہوتا۔“

اسی زمانے کی ایک یادگار نظم ”تصویر درد“ کے عنوان سے ہے اس طویل

نظم کے اکثر اشعار آج بھی اہل ذوق حضرات کی زبان پر ہیں۔ جن میں اقبال واضح

طور پر اہل وطن سے کہتے ہیں کہ تمیزِ ملت و آئیں نے قوموں کو اُجاڑ دیا ہے۔ اب

وقت ہے کہ تمیزِ ملت و آئیں کو ترک کر کے مرے اہل وطن کچھ فکرِ وطن کی طرف متوجہ

ہوں۔ ”سرگذشتِ آدم“ میں بھی آپ نے ہندوستان کو فراموش نہیں کیا ہے

جس کے متعلق آدم کی زبان سے یہ کہلوایا گیا ہے کہ میں نے ہندوستان میں

آکر سرد درِ بانی سنایا۔

اسی ورق گردانی کے دوران میں ایک ایسی نظم ہمارے سامنے آتی ہے
 جہاں آکر کلام اقبال کا ہندوستانی پس منظر بڑی حد تک بحث و مباحثہ کا موضوع
 بن جاتا ہے یہ نظم ہے "ترانہ ہندی" اس نظم کا جب بھی اور جہاں بھی ذکر ہوتا
 ہے پرستار ان کلام اقبال یہ فرمانا شروع کر دیتے ہیں کہ یہ تو علامہ اقبال کا
 شاعر سے پہلے کا کلام ہے۔ جب کہ وہ وطن پرستی کے غلط نظریے کے قائل
 تھے۔ بعد میں جب وہ یورپ گئے تو ان کے نظریے میں ایک تبدیلی رونما ہوئی اور
 ان کی شاعری نظریہ وطن کی حلقہ بندیوں سے آزاد ہو کر اسلامی عقائد کی وسیع
 فضا میں سحر آفرینیاں کرنے لگی اور نظیمیں ملکی نہیں بلکہ ملی نقطہ نگاہ سے کہی جانے
 لگیں وغیرہ وغیرہ۔ یہ نقاد اسی سانس میں علامہ اقبال کے سر پہ سہرا باندھنے کی کوشش
 بھی فرماتے ہیں کہ انھوں نے پاکستان کا تصور پیش کیا۔ گویا پاکستان کا تصور
 پیش کرتے ہی ملکی اور ملی نظریات کا تضاد ختم ہو گیا۔ ع

بسوخت عقل ز حیرت کہ این چہ بو العجبی است

کسی مفکر شاعر کے کلام کا مطالعہ اور اس کا امتقاد جب سطحی صورت اختیار کرتا ہے
 تو اس قسم کی غلط روی کے لئے اکثر راستے کھل جاتے ہیں۔ اقبال اور کلام اقبال کے
 ساتھ بھی یہی ظلم ہوا ہے اسی نظم میں جسے دورِ نظریہ و وطنیت یا "ایام کفر" کی یاد
 قرار دے کر گردن زدنی قرار دیا جاتا ہے۔ ایک شعر ایسا بھی ہے جو اسلامی دل
 کی خصوصی تڑپ کا شاہد ہے۔

اے آبِ رود گنگا وہ دن ہیں یاد تجھ کو
 اتر اترے کنارے جب کارواں ہمارا

نہیں کہا جاسکتا کہ مقررین اس شعر کے ساتھ کیا معنی دابستہ کرتے ہیں۔

اقبال ۱۹۰۵ء میں یورپ تشریف لے گئے۔ وہاں تین برس کے دوران قیام میں انہوں نے دو باتیں دیکھیں۔ ایک تو یہ کہ یورپی ممالک اپنی اپنی ہوس اقتدار میں ایک دوسرے کے خون کے پیاسے ہو رہے تھے۔ دوسرا یہ کہ اہل یورپ جن میں برطانیہ پیش پیش تھا ایشیا اور بالخصوص مسلم ممالک کے ساتھ ناگفتنی سلوک کر رہے تھے۔ ایک مسلم ملک کو دوسرے مسلم ممالک کے خلاف صفت آرا کرنے کے بہانے ڈھونڈے جا رہے تھے۔ یورپ ان تمام ممالک کو ایک دوسرے سے علیحدہ کر کے ان پر اپنا شکنجہ مضبوط سے مضبوط تر کئے جا رہا تھا۔ انگریز کے ان کارناموں کا نتیجہ یہ نکلا تھا کہ سلطنتِ ترکی جس کے رہوار کبھی یورپ کے سینے کو اپنی جولانگاہ بنایا کرتے تھے۔ اب اپنی حفاظت کے قابل بھی نہیں تھے۔ اس کا نام یورپ کا مرد بیمار پڑ چکا تھا۔ وہی ترکی جسے ایک زمانے میں اپنی بحری طاقت پر ناز تھا۔ ۱۹۱۴ء میں یہاں تک پہنچ چکا تھا کہ جب انگریزوں نے طرابلس پر حملہ کیا تو یہ سلطنت اسے بچانے کے لئے فوج روانہ نہ کر سکی کیونکہ اس کے پاس کوئی جنگی جہاز نہ تھا۔ علماء کی یہ کیفیت تھی کہ انہوں نے قرآن حکیم کا ترجمہ ممنوع قرار دے دیا تھا۔ ان روشن خیال علماء کی نظر میں قرآن اس لئے نازل نہیں ہوا تھا کہ اس کے مطالب و معانی سے آگاہی حاصل کی جائے۔ ایران ہر اعتبار سے روس اور برطانیہ کے زیر اثر تھا۔ ڈہری ملوکیت، ملاؤں کی پیشوائیت اور معاشی بد حالی نے ملک کا کچھو کچھ نکال دیا تھا۔ افغانستان کو یورپ نے تقلید، جہالت اور رسوم پرستی کے پھندے میں اس طرح ڈال دیا تھا کہ اس کے دام سے نکلنے کی کوئی صورت ہی

نہ تھی۔ مصر پر انگریز کا اقتدار باقاعدہ تسلط کی صورت اختیار کر رہا تھا۔ سوڈان پر انگریز قابض ہو چکا تھا اور لارڈ کچنر مہدی سوڈانی کی قبر کھود کر ان کی ہڈیاں شارع عام پر نذر آتش کر چکا تھا۔ الجیریا اور ٹیونس فرانس کے زیرِ نگیں تھے۔ مراکش کے ہاتھوں آزادی کی عنان نکلنے والی تھی۔ مجمع الجزائر کے مسلمان ممالک ڈچ کے پنجبہ آہنی میں اس طرح گرفتار تھے کہ زندگی کے آثار کہیں ڈھونڈے سے نہیں ملتے تھے۔ اس صورتِ حال کا جب اقبال کے درد مند دل نے مطالعہ کیا تو وہ اس نتیجے پہنچے کہ جب تک ان ممالک میں اتحاد نہیں ہوتا ان کے یورپ کی غلامی سے نکلنے کی کوئی صورت نہیں۔ اور اتحاد کے لئے یہ ضروری تھا کہ ان بکھرے دانوں کو ایک روحانی رشتے میں پرو دیا جاتا۔ ظاہر ہے کہ ان ممالک کے لئے یہ روحانی رشتہ اسلام کے ہمہ گیر تصور کے علاوہ اور کوئی نہیں ہو سکتا تھا۔ اسلامی برادری کا یہی وہ نظریہ ہے جسے نقادانِ اقبال نے یہ لباس پہنا دیا کہ یورپ سے واپسی پر وہ وطنیت کے خلاف ہو گئے اور اس کی جگہ انہوں نے اسلام کے ہمہ گیر نظریہ کو دی حالانکہ اسلام کا ہمہ گیر نظریہ اس نظم میں بھی موجود ہے جسے اسلام کے ہمہ گیر نظریہ کے خلاف قرار دیا جاتا ہے۔

”ہندوستانی بچوں کا قومی گیت“ بھی اسی دور کی نظم ہے۔ اس نظم میں گوردانک دیو وحدت کا گیت گاتے ہیں اور حضرت خواجہ معین الدین چشتی پیغامِ حق سناتے ہیں۔ یہ نظم اس سرزمین کے متعلق ہے جہاں سے دینا نے وحدت کی لے سستی تھی اور سرورِ کائنات رسول مقبول صلی اللہ علیہ وسلم کو ٹھنڈی ہوا آئی تھی۔ اب حیرت یہ ہے کہ اس نظم کو ہم کفر کہیں یا اسلام۔

سوامی رام تیرتھ ہندوؤں کے ایک مذہبی رہنما تھے۔ دیدانت یعنی وحدۃ الوجود
 اُن کا عقیدہ تھا۔ اسلامی وحدۃ الوجود نہیں جس میں کائنات کو مظہر ذات خداوندی
 قرار دیا گیا ہے بلکہ وہ وحدۃ الوجود جس کی ابتدا ہندوستان میں شرمی شنکر اچاریہ
 نے کی اور جس کے مطابق کائنات کو مایا کے لفظ سے تعبیر کیا گیا ہے۔ سوامی رام تیرتھ
 نے گنگا میں سادھی لگائی تھی۔ اقبال یہاں دیدانت کے نظریے کو چند اشعار میں
 اس طرح بیان کرتے ہیں جیسے کوزے میں سمندر کو بند کر دیا ہو۔

ہم بغل دریا سے ہے اے قطرۂ بیتاب تو
 پہلے گوہر تھا بنا اب گوہر نایاب تو

نفی ہستی اک کرشمہ ہے دل آگاہ کا
 لا کے دریا میں نہاں موتی ہے اِلَّا اللہ کا
 وطنیت کے جس سیاسی تصور پر اقبال نے ضربِ کاری لگائی ہے اس کے متعلق
 اقبال فرماتے ہیں کہ اس سے اقوام جہاں میں رقابت پیدا ہوتی ہے اس کا مقصد
 تجارت پر قبضہ کرنا ہوتا ہے۔ سیاست کو یہ صداقت سے خالی کر دیتا ہے اس سے
 کمزور کا گھر غارت ہو جاتا ہے اور مخلوق خدا اس سے تقسیم ہو جاتی ہے لیکن یہ
 وہ عیوب ہیں جو وطنیت کا لازمی جزو نہیں ہیں۔ ضروری نہیں کہ سیاست ہمیشہ
 صداقت سے خالی ہو۔ ہر دور میں مختلف سیاست دانوں کی سیاست ایک دوسرے
 سے الگ اور مختلف رہی ہے۔ غالباً اس حقیقت کو دہرانے کی ضرورت نہیں کہ
 جمال الدین افغانی اور مہاتما گاندھی کی سیاست عصر حاضر کے مغربی سیاست دانوں
 کی سیاست سے بہت مختلف ہے۔ جس سیاست میں مذکورہ خرابیاں ہوں اس سے

سمجھوتے کا سوال ہی پیدا نہیں ہوتا۔ چنانچہ اقبال بھی اپنی نظم ”وطنیت“ میں وطن کے اس سیاسی تصور کے خلاف آواز بلند کرتے ہیں جو ان تمام عیوب سے آلودہ ہے ورنہ جہاں تک وطنیت کے صالح تصور کا سوال ہے اقبال نے جہاں بقول ناقدین وطنیت کے مقابلے میں اسلامی ہمہ گیریت کا نظریہ پیش کرنے سے قبل ہندوستان کو سارے جہاں سے اچھا قرار دیا وہاں وطنیت کے نظریے کی ”مخالفت“ کے بعد بھگوان رام چندر کے متعلق جو نظم کہی اس میں بام ہند کو آسمان سے بھی ادنیٰ کہا اور اس کی شام کو زمانے میں صبح سے زیادہ روشن قرار دیا۔

مولانا حسین احمد مدنی سے وطنیت کے مسئلے پر علامہ اقبال کی بحث کب ہوئی۔ غالباً یہ اُن کے انتقال سے دو چار برس پہلے ہی کی بات ہے۔ اس میں آپ فرماتے ہیں۔ ”ہم سب ہندی ہیں اور ہندی کہلاتے ہیں کیونکہ ہم سب کرۂ ارض کے اس حصے میں بود و باش رکھتے ہیں جو ہند کے نام سے موسوم ہے..... ہر انسان فطری طور پر اپنی جنم بھومی سے محبت رکھتا ہے اور بقدر اپنی بساط کے اس کے لئے قربانی کرنے کو تیار رہتا ہے۔ وطن کی محبت انسان کا ایک فطری جذبہ ہے جس کی پرورش کے لئے اثرات کی کچھ ضرورت نہیں؟ چنانچہ ہمارے سیاسی رہنما جب ملک کی آزادی کے لئے گرفتار ہوئے اور انھوں نے قید و بند اور صعوبتوں کی زندگی کو خوش آمدید کہا تو اقبال فکری انداز سے اس جدوجہد میں شریک ہوئے۔ اور مہاتما گاندھی، حکیم اجمل خاں اور موتی لال نہرو کی گرفتاری پر انھوں نے کہا یہ ہر کسی کی تڑپیت کرتی نہیں فطرت مگر کم ہیں وہ طائر کہیں دام و قفس سے بہرہ مند

”شہپر زراغ وز غن در بند قید و صید نیست این سعادت قسمت شہباز و شاہیں کردہ اند“
 اسی طسرح سے جلیانوالہ باغ میں بب برطانوی سامراج نے اپنی بربریت کا مظاہرہ
 کیا تو اقبال نے دو اشعار میں شہیدوں کو جو خراج عقیدت ادا کیا وہ کئی نظموں
 اور کئی مقالات پر بھاری ہے۔ یہ اشعار اقبال کے مطبوعہ کلام میں شامل نہیں
 ہیں۔ میں یہاں درج کرتا ہوں۔ ۵

ہرزائے چین سے یہ کہتی ہے خاکِ باغ غافل نہ رہ جہان میں گردوں کی چال سے
 سینچا گیا ہے خون شہیداں سے اس کا تخم نو آنسوؤں کا بخل نہ کر اس نہال سے
 ”پیام مشرق“ صرف کشمیر اور غنی کاشمیری کے ذکر ہی سے لبریز نہیں بلکہ
 ہندوستان کی غلامی پر اشعار اقبال کو ان ممتاز شخصیتوں میں لے آتے ہیں جنہوں نے
 ہندوستان کو بند غلامی سے چھڑانے کے لئے عملی جدوجہد میں حصہ لیا۔

اقبال کا کلام اول سے آخر تک بہ آواز بلند یہ کہہ رہا ہے کہ میرے مصنف
 کے نظریات کو سمجھنے کے لئے اس زرف نگاہی سے کام نہیں لیا گیا ہے جس کا یہ
 مستحق تھا۔ اقبال نے وطنیت کو کبھی اسلام کی ضد قرار نہیں دیا بلکہ وطنیت کے
 اس سیاسی اقتدار کو اسلام کی ضد قرار دیا ہے جس سے ہمارے دل میں مذکورہ
 خرابیوں کے لئے راستہ کھلتا ہے۔ یہ وہی مکروہ سیاسی تصور ہے جس سے مخلوق خدا
 غلط طریقے سے بٹ جاتی ہے اور قومیتِ اسلام کی جڑ کٹتی ہے۔

وطن کے سیاسی تصور سے علامہ اقبال یہ مراد لیتے ہیں کہ اسے ایک آخری
 سیاسی نصب العین تصور کیا جائے۔ اگر وطن کے تصور کے ساتھ ساتھ یہ بدعت
 وابستہ نہ ہو تو تصورِ وطن کے تصورِ اسلام سے ٹکڑے کھانے کا سوال ہی پیدا نہیں ہوتا۔

اقبال سید جمال الدین افغانی کے نظریات سے پوری طرح متفق تھے اور سید جمال الدین افغانی کی تحریک اتحاد اسلامی کوئی مخفی تحریک نہیں تھی۔ اس میں بانی تحریک نے جو نظریہ پیش کیا تھا اس کا مقصد یہ تھا کہ ہر اسلامی ملک پہلے اپنی اپنی جگہ آزاد ہو اور پھر یہ تمام ممالک ایک نظام میں منسلک ہو جائیں۔ جمال الدین افغانی اس حقیقت سے آشنا تھے کہ وطنیت کا تصور پیدا کئے بغیر آزادی وطن کا حصول ایک ناممکن امر ہے۔ اور اگر اقبال وطن کے انسانی تصور کو معیوب سمجھتے تو خوشحال خاں خٹک کا نام اس احترام سے نہ لیتے جس احترام سے آپ نے "بال جبریل" میں پشتو کے اس شاعر کا ذکر کیا ہے۔ آپ نے خوشحال خاں خٹک کو پشتو زبان کا ایک مشہور وطن دوست شاعر کہا ہے جس نے افغانستان کو مغلوں سے آزاد کرانے کے لئے سرحد کے افغانی قبائل کی ایک جمعیت قائم کی۔ اقبال کے الفاظ میں خوشحال خاں خٹک نے اپنے پیروں کو یوں وصیت کی ہے

قبائل ہوں ملت کی وحدت میں گم	کہ ہوں نام افغانیوں کا بلند
مجتب مجھے ان جوانوں سے ہے	ستاروں پہ جو ڈالتے ہیں کمند
مغل سے کسی طرح کمتر نہیں	قہستاں کا یہ بچپنہ ارجمند
کہوں تجھ سے اے ہمنشیں دل کی بات	وہ مدفن ہے خوشحال خاں کو پسند

اڑا کر نہ لائے جہاں بادِ کوہ
مغل شہسواروں کی گردِ سمند

(بال جبریل)

اس کے ساتھ ہی "تاتاری کا خواب" ملاحظہ ہو۔

بیکار ہل گئی خاک سمرقند اٹھا تیمور کی تربت سے اک نور
 شفق آمیز تھی اس کی سفیدی صدا آئی کہ میں ہوں روح تیمور
 اگر محصور ہیں مردانِ تاتار نہیں اللہ کی تقدیر محصور
 تقاضا زندگی کا کیا یہی ہے کہ تورانی ہو تورانی سے مہجور
 وطنیت کا یہی صالح اور انسانی تصور تھا جس کے اقبال شعوری اور
 غیر شعوری طور پر قائل رہے۔

”بندگی نامہ“ بظاہر اگرچہ محض غلامی کے خلاف ایک مثنوی ہے لیکن دراصل
 اس مثنوی میں اولین مخاطب اقبال کے اپنے ہم وطن ہی ہیں یہی سبب ہے کہ
 اس مثنوی میں تمام اشارے اور تلمیحات ہندوستانی ہی ہیں۔ مثلاً قطب الدین
 ایبک، ”شیرشاہ سوری“ ”تاج محل“ وغیرہ۔ اقبال کے نزدیک صرف یہی نہیں کہ
 غلامی میں دل کی موت واقع ہو جاتی ہے اور روح جسم کے لئے بوجھ بن جاتی ہے،
 بلکہ غلاموں کے فنون لطیفہ موسیقی، مصوری اور فنِ تعمیر میں بھی آثارِ مرگ پیدا
 ہو جاتے ہیں۔ مردانِ آزاد کے فنِ تعمیر کا ذکر کرتے ہوئے اقبال مخاطب سے
 کہتے ہیں کہ قصبہ مہرولی میں قطب الدین ایبک کی بنائی ہوئی مسجد قوت الاسلام
 کو دیکھ اور شیرشاہ سوری کی اس مسجد کا نظارہ کر جو ہمایوں کے مقبرے
 میں ہے۔ یہ وہ مسجدیں ہیں جن کی مضبوطی شان و شوکت اور عظمت سے انکے
 بنانے والوں کی شان و شوکت کا اندازہ ہو سکتا ہے۔ یہ وہ مسجدیں ہیں جن کا
 محض نظارہ تجھے پختہ تر بنا سکتا ہے اور تجھے بالکل ہی ایک دوسرے جہان میں
 لے جا سکتا ہے۔ آزاد مردوں نے ہمتِ مردانہ اور طبعِ بلند کے دو لعل ان پتھروں

سے ہویدا کئے ہیں۔ مجھ سے نہ پوچھ کہ یہ کن لوگوں کی سجدہ گاہیں ہیں۔ جان کی روداد تن کیا بتا سکتا ہے۔ میں تو اپنے آپ سے بھی پوشیدہ ہوں۔ میں ان سجدہ گاہوں کے بارے میں کیا بتا سکتا ہوں۔ میں نے تو فراتِ زندگی سے پانی بھی نہیں پیا۔ پختگی تو یقینِ پختہ سے حاصل ہوتی ہے۔ میری تو شاخِ یقین بے نم ہی ہے۔ میں تو ایسا محسوس کرتا ہوں کہ میں ان مسجدوں میں نماز پڑھنے کے قابل بھی نہیں ہوں۔ اے مخاطب ایک نظر چاندنی میں تاج محل کو بھی دیکھ لے

مر مرش ز آبِ رداں گم دندہ تر	یک دم آنجا از ابد پائیندہ تر
عشقِ مرداں سرِ خود را گفته است	سنگ را بانوکِ مژگاں سفته است
عشقِ مرداں پاکِ رنگیں چوں بہشت	می کشاید نغمہ با از سنگِ خشت
عشقِ مرداں نقدِ خوباں را عیار	حُسنِ را ہم پردہ در ہم پردہ دار
ہمتِ ادآں سوئے گردوں گذشت	از جہانِ چند و چون بیرون گذشت

زانکہ در گفتن نیاید آنچہ دید

از ضمیرِ خود نقابے بر کشید

”جاوید نامہ“ صرف اقبال ہی کا شاہکار نہیں ہے بلکہ ساری فارسی شاعری

میں ایک شاہکار کی حیثیت رکھتا ہے۔ جب یہ کتاب شائع ہوئی تھی تو حضرت علامہ سید سلیمان ندوی مرحوم نے فرمایا تھا کہ اس وقت تک فارسی ادب کی چار کتابوں کو بقائے دوام حاصل تھی اب ان کی تعداد پانچ ہو گئی ہے اور وہ چار کتابیں ہیں۔ شاہنامہ فردوسی۔ دیوانِ حافظ۔ مثنوی مولانا روم اور گلستانِ سعدی۔

جاوید نامے میں حفرة اقبال بازندہ رود رومی کی رہنمائی میں مختلف افلاک کا اور پھر آنسوئے افلاک کا سفر کرتے ہیں۔ اس سفر کے دوران میں وہ سب سے پہلے فلکِ قمر پر پہنچتے ہیں۔ جس باب میں زندہ رود نے فلکِ قمر کے سفر کا حال بیان کیا ہے اس کا عنوان علامہ اقبال نے یہ قائم کیا ہے :-
عارفِ ہندی کہ ہیکے از غار ہائے قمر خلوت گرفتہ و اہل ہند اُورا
” جہاں دوست“ می گویند۔

اب اس سفر کی تفصیل بیان کرنے اور اس کے متعلق بات چیت کرنے سے پیشتر میں ایک عام غلطی کی جانب جس کے اکثر نقاد ان دشارجین اقبال مرتکب ہوئے ہیں سامعین کی توجہ دلانا چاہتا ہوں۔ ” جہاں دوست“ کا لغت کی رو سے ترجمہ کرتے ہوئے عام طور پر اس کے معنی ”شو امتر“ لکھ دئے گئے ہیں۔ لیکن علامہ کے اشعار میں ” جہاں دوست“ کی جو وضاحت کی گئی ہے اس سے یہ راز کھلتا ہے کہ ” جہاں دوست“ ”شو امتر“ نہیں بلکہ شوجی مہاراج ہیں اور چونکہ شوجی کی متعدد صفات میں جہاں دوستی بھی ایک صفت ہے اس لئے موقع اور محل کی مناسبت سے علامہ نے انھیں جہاں دوست کہا ہے۔ یہاں اقبال کے اشعار کی جانب ہی رجوع کرنا مناسب ہوگا۔ کہتے ہیں۔

زیرِ نخلے عارفِ ہندی نژاد دیدہ ہا از سرمد اش روشن سواد
موسے بر سر بستہ و عریاں بدن گرد او مارے سفیدے حلقہ زن

لے یہ سفر اس انداز کا سفر ہے جو دانش نے اپنی محبوبہ بیٹریس کی جستجو کے لئے ورجل کی رہنمائی میں کیا ہے۔ فرق صرف اتنا ہے کہ اقبال کسی گوشت پوست کی محبوبہ کی تلاش میں نہیں بلکہ صداقت کی تلاش میں یہ سفر اختیار کرتے ہیں۔

من چو کوراں دست بردوش رفیق پانہ سادم اندراں غارِ عمیق
 ماہ را از ظلمش دل داغ داغ اندر و خورشید محتاج چراغ!
 وہم و شک بر من شیخوں رنختند عقل و ہوشم را بدار آویختند
 یہ تو ہے کیفیت اس وقت کی جب پیرومی اور مرید ہندی غار میں داخل
 ہوتے ہیں لیکن جوں ہی شوجی کے قریب پہنچتے ہیں تو معاملہ اس کے بالکل عکس
 ہو جاتا ہے۔

تا نگہ را جلوہ ہا شد بے حجاب صبح روشن بے طلوع آفتاب!
 در ہوائے او چو مے ذوقِ سرور سایہ از تقبیلِ خاکش عینِ نور
 نے زمینش را سپہرِ لاجورد نے کنارش از شفقا سُرخ و زرد
 نور در بندِ ظلام آنجا نبود دودِ گردِ صبح و شام آنجا نبود
 زیرِ نخلِ عارفِ ہندی نژاد دیدہ ہا از سُر مہ اش روشن سواد
 موئے بر سر بستہ و عریاں بدن گردِ او مارے سفیدے حلقہ زن!
 آدمی از آب و گل بالا ترے عالم از دیرِ خیالش پیکرے!
 وقتِ اورا گردشِ ایام نے کارِ او با چرخِ نیلی فام نے
 یہاں پہنچ کر شوجی مہاراج کے لئے اقبال کا احترام یہ انداز اختیار
 کرتا ہے کہ نہ وہ خود شوجی سے بات کرتے ہیں نہ اپنے آپ کو ان کا مخاطب بناتے
 ہیں بلکہ شاہاں بہ شاہاں می دہند کے مصداق شوجی کو رومی کا مخاطب بنا کر
 یہ کہتے ہیں۔

گفت بارومی کہ ہمراہ تو کیست؟
 درنگا ہش آرزوئے زندگیت!

اس نظم کے ساتھ ہم جوں جوں آگے بڑھتے ہیں اقبال کی حب الوطنی روشن سے روشن تر ہوتی چلی جاتی ہے۔ اقبال کی تصانیف کا مطالعہ اس حقیقت کو واضح کرتا ہے کہ رسول اللہ کی ذات اقدس کے بعد اقبال نے جس انسان کی عظمت کو تسلیم کیا ہے وہ رومی ہیں۔ آئیے ذرا اس حقیقت کو پیش نظر رکھ کر اس نظم کے باقی اشعار دیکھیں۔

شیو جی کے اس سوال کے جواب میں کہ ”ہمراہ تو کیست“؟ رومی اقبال کے بارے میں کہتے ہیں۔ ۵

مردے اندر جستجو آوارہ ثابتے با فطرت سیارہ
پختہ تر کارش ز خامی ہائے او من شہیدِ ناتمامی ہائے او
ہر زمان از شوق می نالد چونال می گشداورا فراق و ہم وصال
من ندانم چیست در آب و گلش
من ندانم از مقام و منزلش

مقصد اس ساری گفتار سے رومی کا اس قدر ہے کہ یہ یعنی اقبال اپنی مشکلات لے کر آپ کے سامنے آیا ہے اس کی مشکلات حل کیجئے۔ اب شیو جی پہلے تو رومی سے پوچھتے ہیں۔ ۵

عالم از رنگ است و بے رنگی است حق
چیت عالم، چیت آدم، چیت حق؟
اس سوال کا تسلی بخش جواب پاکر شیو جی رومی کو یہ مزیدہ دیتے ہیں کہ مشرق میں ایک نئی صبح طلوع ہونے والی ہے اور میں نے اس کے آثار دیکھ لئے ہیں

اس کے بعد وہ تھوڑی دیر خاموش رہ کر اقبال سے مخاطب ہوتے ہیں
اور بقول اقبال - ۵

پیر ہندی اند کے دم در کشید باز در من دید و بے تابانہ دید
گفت مرگ عقل ؛ گفتم ترک فکر گفت مرگ قلب ؛ گفتم ترک ذکر
گفت تن ؛ گفتم کہ زاد از گردیرہ گفت جاں ؛ گفتم کہ رمز لا الہ
گفت آدم ؛ گفتم از اسرار دست گفت عالم ؛ گفتم او خود رو بروست
گفت این علم و ہنر ؛ گفتم کہ پوست گفت حجت چیت ؛ گفتم روی دوست
گفت دینِ عامیاں ؛ گفتم شنید گفت دینِ عارفاں ؛ گفتم کہ دید

از کلامم لذت جانس فرود

نکتہ ہائے دل نشیں بر من کشود

اور اس کے بعد شیوجی حکمت و معرفت کے وہ نکتے اقبال پر فاش کرتے ہیں جنہیں
ہندوستانی فلسفے کا پچوڑ کہا جا سکتے۔ مثلاً ۵

کا فر بیدار دل پیش صنم

بہ زدیندارے کہ خفت اندر محم

اس ایک شعر سے تو یہ حقیقت بھی واضح ہو جاتی ہے کہ اقبال "کافر" اور "دیندار"
کے الفاظ سے کیا مراد لیتے ہیں۔

جب شیوجی تو نکتے فاش کر کے خاموش ہو جاتے ہیں تو اقبال کہتے ہیں - ۵

مردِ عارت گنگو را در بہ بست مست خود گردید و از عالم گست

ذوق و شوق اور اردست اور پود در وجود آمد ز نیرنگ شہود

با حضور شش ذرہ ہا مانند طور بے حضور اور نہ نوری نے ظہور
 اسی طرح وادی یرغمد میں کہ فرشتے اُسے وادی طواسین کہتے ہیں،
 طاسین مسیح اور طاسین محمد کے ساتھ طاسین گوتم بھی موجود ہے اور قدیم
 ہندوستانی روحانیت کے اس باب کو بھی اقبال نے اپنے کلام کا جزو بنانا
 ضروری خیال کیا ہے۔ جس میں گوتم بدھ رقصہ عشوہ فروش سے کہتے ہیں۔
 دانش مغربیاں فلسفہ مشرقیاں ہمہ بت خاد و در طوفتِ بتاں چیزے نیست
 از خود اندیش و ازیں باد یہ ترساں مگذر کہ تو ہستی و وجود دو جہاں چیزے نیست
 بگذر از غیب کہ ایں دہم و گماں چیزے نیست در جہاں بودن و رستن جہاں چیزے ہست
 آن ہشتے کہ خدائے تو بخشد ہمہ مسیح تا جزائے عمل نیست جہاں چیزے ہست
 اسی طرح سے اقبال رومی کی رہنمائی میں ایک آسمان سے دوسرے آسمان کا
 رُخ کرتے ہیں اور فلکِ قمر کے بعد 'فلکِ عطارد'، 'فلکِ زہرہ'، 'فلکِ مریخ' اور 'فلکِ
 مشتری' سے ہوتے ہوئے 'فلکِ زحل' تک پہنچتے ہیں۔ فلکِ زحل کے چند اشعار میں
 صرف یہ بتانا مقصود ہے کہ اقبال سرزمین ہند کے ساتھ کتنی بے پایاں محبت
 رکھتے ہیں۔ اس باب میں ان ارواح کا ذکر ہے جنہوں نے ہندوستان کے ساتھ
 غداری کی تھی اور جنہیں دوزخ نے بھی قبول کرنے سے انکار کر دیا تھا۔
 فلکِ زحل کو

منزل ارواح بے یوم التشرور دوزخ از احراقِ شاں آمد نفور
 کہہ کہ جعفر و صادق کا ذکر کرتے ہیں اور کہتے ہیں
 جعفر از بنگال و صادق از دکن ننگِ آدم، ننگِ دیں ننگِ وطن!

ناقبول و ناامید و نامراد ملتے از کارِ شان اندر فساد
 ملتے کو بندِ بہرلت کشاد ملک و دینش از مقام خود قتاد
 می ندانی خطہ ہندوستان آن عزیزِ خاطرِ صاحبِ دلاں
 خطہ ہر جلوہ اش گیتی فرود در میانِ خاک و خون غلطدہنوز
 در گلش تخمِ غلامی را کہ کشت این ہمہ کردارِ آن ارواحِ زشت
 اب مکافاتِ عمل کا وقت آتا ہے۔ خدا جلنے جعفر و صادق کی روحوں
 کے ساتھ دراصل کیا سلوک ہوا ہوگا لیکن اقبال نے انھیں ہندوستان سے
 غداری کرنے کی جو سزا دی ہے اُس کے تصور سے روح کانپ جاتی ہے۔
 آنچہ دیدم می نگنجد در بیاں تن ز ہمیش بے خبر گردوز جاں
 من چہ دیدم قلزمے دیدم زخوں قلزمے طوفاں پروں طوفاں درو
 در ہوا ماراں چو در قلزم نہنگ کفچہ شب گوں بال و پر سیا بنگ
 موجہا در تہہ مانند پلنگ از نہیںش مردہ بر ساحل نہنگ
 بحر ساحل را اماں یک دم نداد ہرزماں کہ پارہ درخوں فتاد
 موجِ خوں با موجِ خوں اندرستیز در میانش زورقے در اُفت و خیز

اندر اں زورق دو مرد زرد زدے

زرد رو عریاں بدن آشفتموے

یہاں روح ہندوستان نمودار ہوتی ہے اور بقولِ اقبال اس روح کے
 ماتھے پر ایک کبھی فنا نہ ہونے والا نورِ جگمگار ہے۔ اس کی آنکھوں میں فلسفے
 اور روحانیت کا ایک لازوال سرور موجود ہے۔ اس کا لباس بادلوں سے

زیادہ سبک ہے جس کا تار و پود گلاب کی پتیوں کے رگ و ریشہ سے تیار کیا گیا ہے۔ ان تمام خوبیوں کے باوجود اس روح کے نصیب میں غلامی ہے اور اس کے ہونٹوں پر آہ و فغاں جاری ہے۔ رومی اقبال سے کہتے ہیں کہ دیکھ یہ روح ہند ہے۔ اس کی فغاں سے سننے والوں کے کیلجے پھنک رہے ہیں۔ روح ہندوستان اپنی فغاں کے دوران میں کہتی ہے کہ ہندوستان میں اب روحانیت کی روشنی بکھ رہی ہے اور اہل ہند اپنے ناموس سے خود بے خبر ہو رہے ہیں۔ نہ جانے ہندوستان کی رات کب سویرے میں تبدیل ہو۔ جعفر مرچکا ہے لیکن اس کی روح ابھی تک زندہ ہے۔ یہ ناپاک روح جب ایک بدن سے نکلتی ہے تو دوسرے بدن میں اپنا نشیمن بنا لیتی ہے۔ جعفر کسی لباس میں ہو وہ ملت کش ہے۔ ایسے شخص کی روح سے بلکہ اس دور کے تمام جعفروں سے خدا کی پناہ۔

جعفر و صادق کو زرد زرد، عریاں بدن، آشفتمو، خون کے دریا میں چھوڑنے کے بعد اقبال بڑی تفصیل سے بیان کرتے ہیں کہ ان دونوں پر کیا گذر رہی ہے۔ ایک روح فریاد کرتے ہوئے یہ کہتی ہے کہ ہمیں نہ عدم نے سہارا دیا نہ وجود نے۔ اس بود و نبود کی بے مہری سے فریاد ہے۔ ہم درد و کرب کے مارے ہوئے جہان خرق و غرب سے ہو کر دوزخ کے دروازے پر پہنچے کہ شاید یہی ہمیں سنبھالے لیکن اس نے اپنی ایک چنگاری بھی ہمارے لئے۔ جعفر و صادق کے لئے وقعت نہ کی اور ہمارے سروں پر راکھ کی ایک مٹھی بھی نہ پھینکی بلکہ دوزخ نے کہا کہ میرے لئے دوسرا خس و خاشاک بہت ہے۔ ان کافروں سے میرا شعلہ پاک ہی رہے تو بہتر ہے۔ اس کے بعد ہم نو آسمانوں کے اُس طرف مرگ ناگہاں

کے پاس گئے۔ مرگ ناگہاں نے اس روح سے یہ کہا کہ روح میرے رازدوں میں
 ایک راز ہے۔ روح کی حفاظت اور تن کا ہدم میرا کام ہے۔ روح بد جو کے
 برابر بھی اہمیت نہیں رکھتی۔ اگر تو میرے پاس اس لئے آئی ہے کہ مجھ سے
 ہرم جاں طلب کے تو یہاں سے دور ہو جا۔ موت سے یہ کام نہیں ہو سکتا اور غدار
 کی روح مرنے کے بعد بھی تسکین نہیں پاسکتی۔ اب وہی روح دورانِ فریاد میں
 کچھ اس طرح خطاب کرتی ہے کہ اسے ہم حسن معانی کا ایک شاہکار قرار دے
 سکتے ہیں۔

اے ہوائے تند! اے دریائے خوں! اے زمیں! اے آسمان نیلگوں!
 اے نجوم! اے ماہتاب! اے آفتاب! اے قلم! اے لوح محفوظ! اے کتاب!
 اے بتانِ ابیض! اے گردانِ غرب! اے جہانِ در بخل بے حرب و ضرب!

ایں جہاں بے ابتدا بے انتہاست!

بسنده غدار را مولا کجاست

فلکِ زحل کے بعد افلاک کا سفر ختم ہو جاتا ہے اور آں سوئے افلاک کا سفر
 شروع ہوتا ہے۔ اس سفر میں جرمنی کے فلسفی نیٹشنے، حضرت سید علی ہمدانی اور
 ملا طاہر غنی کشمیری کے بعد ان دو مسافروں کی ملاقات ہندوستان کے مشہور شاعر
 بھرتری ہری سے ہوتی ہے۔ وہی بھرتری ہری جس کے اس شعر سے اقبال نے
 اپنے مجموعہ کلام ”بالِ جبریل“ کی ابتدا کی ہے۔

پھول کی پتی سے کٹ سکتا ہے ہیرے کا جگر
 مردِ ناداں پر کلامِ نرم و نازک بے اثر

تو بھرتی ہری کو دیکھ کر رومی اقبال سے کہتے ہیں۔

آں نو اپرداز ہندی را بگر شبنم از فیض نگاہ او گہر
 نکتہ آراے کہ نامش برتری است فطرت او چون محاب آذری است
 از چمن بجز غنچہ نور س نہ چید نغمہ تو سوئے ما اورا کشید
 بادشاہے بانوائے ارجمند ہم بہ فقر اندر مقام او بلند
 نقش خوبے بندد از فکر شگرف یک جہاں معنی نہاں اندر دو حرف
 کارگاہ زندگی را محرم است ادجم است دشعرا و جام جم است
 بھرتی ہری کی یہ تعریف و توصیف محض سہمی نہیں۔ اس کے نقطہ عروج
 سے جو ابھی آخری شعر میں آ رہا ہے اقبال کا خلوص اور اس کی عقیدت بخوبی اپنا
 جلوہ دکھا رہی ہے۔ ہمارے مشرق میں اور غالباً دنیا کے ہر حصے میں اہل علم و
 ادب اور اہل ہنر کا احترام ہم کھڑے ہو کر کرتے ہیں۔ جب بھرتی ہری اقبال
 اور رومی کو نظر آتے ہیں تو صرف اقبال ہی اس کے احترام کے طور پر کھڑے
 نہیں ہو جاتے بلکہ ان کے پیرو مرشد بھی تعظیماً استاد ہو جاتے ہیں۔ چنانچہ اقبال
 کہتے ہیں۔

ما بہ تعظیم ہنر برخاستیم
 بادباوے صحبت آراستیم

یہاں بھی ہندوستان کے قدیم تمدن اور فلسفے کے لئے اقبال کا خلوص اور
 احترام اسی بلندی پر نظر آتا ہے جس پر شوجی سے ملاقات کرتے وقت نظر آیا تھا۔
 زندہ رود بھرتی ہری سے کہتے ہیں۔

اے کہ گفٹی نکتہ ہائے دلمواز مشرق از گتبار تو دانا سے راز!
 شعر را سوز از کجا آید بگوے از خودی یا از خدا آید بگوے!
 اقبال پر یہ نکتہ فاش کرنے کے بعد بھرتزی ہری شعر کا مقام بتاتے
 ہوئے کہتے ہیں۔ ۵

باد و بیتے در جهان سنگ و خشت
 می توان بُردن دل از خور بہشت

اقبال ہندوستان کی حالت بیان کرتے ہیں ۵

ہندیاں را دیدہ ام در پیچ و تاب
 سَرِ حق وقت است گوئی بے حجاب

اس کے جواب میں بھرتزی ہری اقبال کو وہ پیغام دیتے ہیں جسے گیتا کی تعلیم
 کا نچوڑ کہا جاسکتا ہے۔ گیتا کی تعلیم فارسی شاعری میں غالباً صرف دو بار منتقل
 ہوئی ہے۔ ایک تو فیضی کے ذریعے اسے کہ انھوں نے شہنشاہ اکبر کے کہنے سے گیتا
 کا فارسی میں ترجمہ کیا۔ دوسرا اقبال کی اس نظم میں جو بھرتزی ہری کی زبان سے
 کہاوائی گئی ہے اور بھرتزی ہری کے اشعار کا لفظی ترجمہ ہے ملاحظہ ہو۔ ۵

این خدایان تنگ مایہ ز سنگ اندوز خشت برترے ہست کہ ذوراست ز دیروز کشت
 سجدہ بے ذوق عمل خشک بجائے زرد زندگانی ہمہ کردار چہ زیبا و چہ زشت
 فاش گویم تو حرفے کہ نداند ہمہ کس اے خوش آں بندہ کہ بر لوح دل ادرا بنو
 ایں جہانے کہ تو بینی اثر یزداں نیست چرخ از تست و ہم آں رشتہ کہ بردوک تو رشت

پیش آئین مکافات عمل سجدہ گزار
 زانکہ خیزد عمل دوزخ داعان بہشت

بھرتی ہری سے ملاقات کے بعد پیر رومی اور مرید ہندی کاخ سلاطین
 مشرق کی جانب حرکت کرتے ہیں اور یہ سلاطین ہیں نادر شاہ ابدالی اور ٹیپو سلطان۔
 ٹیپو سلطان اقبال سے ہندوستان کے بارے میں سوال کرتے ہیں اور کہتے ہیں
 کہ اس ملک یعنی ہندوستان کا حال سنا جس کی خس و خاشاک کے سامنے
 بوستاں بھی بیچ ہیں۔ جس کی مسجدوں میں ہنگامے ختم ہو چکے ہیں اور جس کے
 مندروں میں آگ بجھ چکی ہے۔ جس کے غم میں ہمارا دل خون ہو رہا ہے اور جس کی
 یاد کو ہم اپنے سینے سے لگائے بیٹھے ہیں۔ ہمارے غم سے اُس محبت کا اندازہ کر
 جو ہندوستان کی خاک سے ہمیں ہے۔ افسوس اُس محبوب پر جس نے اپنے
 چاہنے والے کو نہ پہچانا۔

اقبال جواب میں کہتے ہیں کہ اس وقت صورتِ حال یہ ہے کہ ہندوستانی
 فرنگی حکومت سے بیزار ہو چکے ہیں۔ اب فرنگستان کے جادو کا ان پر اثر نہیں
 ہو سکتا۔ غیروں کا بنایا ہوا آئین ہندوستان کی روح کے لئے ایک بوجھ بنا
 ہوا ہے۔ خواہ وہ آئین آسمان ہی سے کیوں نہ اُترا ہو۔ یہ مکالمہ اول سے آخر
 تک اتنا دردناک ہے کہ اُسے پڑھنے کے لئے پتھر کا کلیجہ چاہئے۔ اقبال نے
 ہندوستان کی آزادی کے لئے جیلوں کا رُخ نہیں کیا لیکن اس کے قلمی جہاد
 سے انکار کرنا حقیقت سے ایک بہت بڑی روگردانی کرنا ہے۔ ٹیپو سلطان
 اقبال سے پوچھتے ہیں۔

زائرِ شہر و دیارم بودہ چشمِ خود را بر مزارم سودہ
 اے شناسائے حدودِ کائنات درد کن دیدی ز آثارِ حیات

اقبال کہتے ہیں۔

تخم اشکے ریختم اندر دکن لاد ہار دید ز خاکِ آں چمن
 رود کا دیری مداام اندر سفر دیدہ ام در جانِ او شورے دگر
 سلطان شہید یعنی ٹیپو سلطان اس کے جواب میں اقبال سے فرماتے ہیں
 کہ اس سوز و گداز کی قسم جو تیرے کلام میں ہے۔ میرا چھوٹا سا پیغام کا دیری ندی
 تک پہنچا دے۔ کا دیری ندی بھی زندہ رود ہے تو بھی زندہ رود ہے۔ تو یہ
 پیغام کا دیری تک پہنچائے گا تو گویا نغمے میں نغمہ شامل ہو جائے گا۔ اور یہ پیغام
 کہ سلطان شہید نے کا دیری ندی کو دیا، دراصل اقبال نے جیسا کہا ہے
 حیات اور موت اور شہادت کے موضوعات پر حرفِ آخر کا حکم رکھتا ہے۔
 یہ مختصر سا پیغام اس اعتراض کا بھی مسکت جواب ہے کہ اقبال کا کلام دجلہ
 و فرات کے ذکر سے بھرا پڑا ہے اور اس میں ہندوستان کے دریاؤں وغیرہ کا
 ذکر موجود نہیں۔ ہاں تو ٹیپو سلطان کا دیری کو

اے مرا خوشتر ز جیون و فرات اے دکن را آب تو آبِ حیات
 کہہ کر پیغام دیتے ہوئے سرنگاپٹم کا اور پھران معرکوں کا ذکر کرتے ہیں جن سے
 ٹیپو سلطان کی زندگی عبارت ہے۔ ان معرکوں کے ذکر کے بعد وہ بتاتے ہیں کہ
 زندگی تسلیم و رضا سے محکم ہوتی ہے۔ موت نیرنگ اور طلسم اور سیمیا کے سوا
 اور کچھ نہیں ہے۔ سچائی کا بندہ ایک شیر ہے اور موت محض ایک ہرن ہے۔
 موت تو اس کے سینکڑوں مقاموں میں سے ایک مقام ہے۔ مکمل انسان تو
 موت پیروں گرتا ہے جیسے شاہین چڑیا پر اور غلام ہمیشہ موت کے خوف سے

مزار ہتل ہے۔ موت کے خوف کی وجہ سے اس پر زندگی حرام ہو جاتی ہے۔ بندہ آزاد کی تو شان ہی اور ہے۔ موت اسے ایک نئی زندگی بخشتی ہے۔ اسے اپنا ڈر رہتا ہے موت کا ڈر نہیں اور آزاد لوگوں کی موت ایک لمحے سے زیادہ وقعت نہیں رکھتی۔ یہ تمام اشارے موت و حیات کے بارے میں اس مقام پر جمع کرنے سے علامہ اقبال کا مقصد یہ ہے کہ ہندوستانی عوام نے انگریزی حکومت کے خلاف آزادی کی جو جدوجہد شروع کر رکھی ہے اس میں ان کے حوصلوں کو بلند کیا جائے۔ اس قسم کے اشارات اس موقع پر بھی موجود ہیں جب کہ غنی کاشمیری اقبال کو ملوکیٹ کے خلاف جنگ پر آمادہ کرتے ہیں اور کھلے الفاظ میں نہرو خاندان کا ذکر کرتے ہوئے کہتے ہیں۔

آں برہمن زادگانِ زندہ دل لالہ احمد زروے شاں نجل
تیر بین و پختہ کار و سخت کوش از نگاہِ شاں فرنگ اندر خروش
اصل شاں از خاکِ دامگیر ماست مطلعِ این اختراں کشمیر ماست
اس قسم کی مثالیں صرف "جاوید نامہ" ہی میں موجود نہیں بلکہ بعد کی تصنیفات میں بھی جا بجا نظر آتی ہیں۔ "پس چہ باید کرد اے اقوام شرق" ۱۹۳۶ء میں شائع ہوئی۔ اس میں آپ نے اقراقِ ہندیاں پر جو آنسو بہائے ہیں وہ ہندوستان کے فارسی ادب میں موتی بن کر چمک رہے ہیں۔ "شہنوی" اسرارِ درنو کا ذکر اس مقالے میں ذرا پہلے ہونا چاہئے تھا اس کتاب میں اس معنی کی تشریح کرتے ہوئے کہ ردایاتِ مخصوصہ ملیہ کا دامن تھامنے ہی سے حیاتِ ملیہ میں تسلسل پیدا ہو سکتا ہے۔ آپ نے مثال کسی دریا اور کسی کوہ سار کی نہیں دی بلکہ گنگا اور ہمالہ کی

مثال دی ہے۔ گنگا اور ہمالہ کا مکالمہ اس سلسلے میں ایک توجہ طلب نظم ہے جس میں گنگا کے بارے میں اقبال نے اس قدیم عقیدے کو بھی نظم کیا ہے کہ گنگا شوجی کی جٹاؤں سے نکلی ہے۔

”ضرب کلیم“ علامہ اقبال کے انتقال سے صرف چند برس پہلے منظر عام پر آئی تھی۔ مختلف آثارِ بخوں کا ذکر کرنے سے اس غیر صحیح خیال کی تردید بھی مقصود ہے کہ سفرِ یورپ کے بعد اقبال کا ہندوستان اور وطنیت کے بارے میں نظریہ اس حد تک تبدیل ہو گیا تھا کہ وہ ہندوستان کو اپنا وطن بھی تسلیم نہیں کرتے تھے۔ اس کتاب کی جس نظم کی طرف میں آپ کی توجہ دلانا چاہتا ہوں وہ ہے ”شعاعِ امید“ مناسب یہ معلوم ہوتا ہے کہ اپنی طرف سے کسی قسم کے تبصرے کے بغیر اس ساری نظم کو جو ایک میخانہِ شعر کی حیثیت رکھتی ہے یہاں درج کر دیا جائے تاکہ ہندوستان کے بارے میں اقبال کے آخری نقوش میں سے ایک نقشِ پوری طرح سے ناظرین کے سامنے آسکے۔

سورج نے دیا اپنی شعاعوں کو یہ پیغام
مدت سے تم آوارہ ہو پہنائے فضا میں
دنیا ہے عجب چیز کبھی صبح کبھی شام
بڑھتی ہی چلی جاتی ہے بے مہرئی ایام
نے ریت کے ذروں پہ چکنے میں راحت
نے مثلِ صبا طوفِ گلِ ولالہ میں آرام
پھر میرے تجلی کدہ دل میں سما جاؤ

چھوڑو چمنستان و بیابان و دروہام

آفاق کے ہر گوشہ سے اٹھتی ہیں شعاعیں
اک شور ہے مغرب میں اُجالا نہیں ممکن
بچھڑے ہوئے خورشید سے ہوتی ہیں ہم آغوش
افرنگ مشینوں کے دھوئیں سے ہے سید پوش
لیکن صفتِ عالمِ لاہوت ہے خاموش
مشرق نہیں گولڈنٹِ نظارہ سے محروم

پھر ہم کو اسی سینہ روشن میں چھپلے
اے مہر جہاں تاب نہ کر ہم کو فراموش

اک شوخ کرن شوخ مشالِ نگہِ حور
بولی کہ مجھے رخصتِ تنویر عطا ہو
آرام سے فارغ صفتِ جوہرِ سیما
جب تک ہوا مشرق کا ہر اک ذرہ جہاں
چھوڑوں گی نہ میں ہند کی تاریک فضا کو
جب تک اٹھیں خواب سے مردانِ گراں خواب
خاور کی امیدوں کا یہی خاک ہے مرکز
اقبال کے اشکوں سے یہی خاک ہے سیراب
چشمِ مدہ پروں ہے اسی خاک سے روشن
یہ خاک کہ ہے جس کا خزن ریزہ درِ ناب
اس خاک سے اٹھے ہیں وہ غواصِ معانی
جن کے لئے ہز کھر پڑا شوب ہے پایاب
جس ساز کے نغموں سے حرارت تھی دلوں میں
مخمل کا وہی ساز ہے بیگانہ مضراب
بت خانے کے دروازے پہ سوتا ہے برہمن
تقدیر کو روتا ہے مسلمان تہِ محراب

مشرق سے ہو نزار نہ مغرب سے خدر کو

فطرت کا اشارہ ہے کہ ہر شب کو سحر کو

”ارمغانِ حجاز“ اقبال کا آخری تحفہ ہے جو اس عظیم شاعر نے انسانیت کو

پیش کیا ہے۔ اخوتِ انسانی کا ایک لامتناہی جذبہ اس کتاب کی رباعیات میں
جاری و ساری نظر آتا ہے۔ عالم گیر محبت کا یہ جذبہ حُبِ وطن کے کیف و
سرستی سے کہیں بھی خالی نہیں رہا۔ ”ارمغانِ حجاز“ بھی اس کیفیت سے
سرشار ہے۔ ہندوستان کی غلامی نے اقبال کو ہمیشہ پریشان رکھا۔ یہ
پریشانی خاطر اس آخری تصنیف میں جو مصنف کے انتقال کے بعد منظر عام
پر آئی جا بجا نمایاں ہے۔ اقبال نے فرنگی استعمار پر یہاں بھی ضربِ کاری

لگانے سے گریز نہیں کیا۔ آپ نے بڑے واضح الفاظ میں اہل وطن کو یہ تلقین
کی ہے کہ اب وقت آچکا ہے جب فرنگی بت کو ہمیشہ کے لئے طاقِ دل سے
نیچے گرا دیا جائے۔

مہر پیشِ فرنگی حاجتِ خویش
ز طاقِ دل فروریز این صنم را

بہ افرنگی مبتاں خود را سپردی چہ نامردانہ درصیت خانہ مُردی
خرد بیگانہ دل سینہ بے سوز کہ از تاکِ نیاگاں مے نخوردی

جہاں مہر و مہ ز تارمی دل کشادِ ہر گروہ از زارمی دل
پیامے دہ زمن ہندوستان را غلام آزاد از بیدارمی دل

اقبال کے کلام کا متصوّفانہ لب و لہجہ

علامہ اقبال کی شاعری میں ”نظریہ تصوّت“ کا ارتقا تلاش کرنے سے قبل لفظ ”تصوّت“ کے متعلق ایک ادھ بات کہنا مناسب معلوم ہوتا ہے۔ یہ لفظ کثرت استعمال سے اب اس مقام تک پہنچا ہے جہاں اس کے بارے میں کہا جا سکتا ہے کہ ع یہ ہے وہ لفظ کہ شرمندہ معنی نہ ہوا عصر حاضر اپنی مادی ترقیوں کے باعث ”تصوّت“ کے ان گہرے معانی سے قریب قریب نا آشنا ہو چکا ہے جن کی تابانی سے ایک زمانے تک ہندوستان - ایران اور وسط ایشیا کی روح جگمگاتی رہی۔ آج ”تصوّت“ کا وہ سوز ٹھنڈا پڑ چکا ہے جو شعر و ادب کو ابدی حرارت اور روشنی بخشتا رہا اور جس سے دلوں کی دنیا میں مسلسل انقلاب آتے رہے۔ آج لفظ ”تصوّت“ کے لغوی معنی ڈھونڈے جاتے ہیں، اس لفظ کا مخرج تلاش کیا جاتا ہے۔ بحشیں کی جاتی ہیں کہ یہ ”صفا“ سے ہے یا ”صفت“ سے یا ”صوت“ سے جسے پہننے والا شاید ابتدا میں صوتی کہلاتا تھا۔ حالانکہ ہم اگر ذرا شرح و بیان سے گذر جائیں اور رومی اور حافظ سے لے کر نظریہ تک کے کلام کو ایک نظر دیکھ لیں تو شاید ”تصوّت“ کا بحث طلب لفظ اپنی تابانی کے ساتھ ایک کھلی کتاب بن کر ہمارے سامنے آجائے ورنہ جہاں تک اس جہان معنی کو تشریح و توضیح کا جامہ پہنانے کا تعلق

ہے، ممکن ہے بحث کرنے والے کسی ایک نتیجے پر نہ پہنچ سکیں کیونکہ رمی کی واردات قلبی حافظ کی واردات قلبی تو نہیں ہو سکتیں۔ بنیادی بات تو تصوف کی روح تک پہنچنے کی ہے۔ صوفی کا جذبہ تلاش و جستجو اور اس تلاش میں اس کی کامرانی بشر کے ادراک کی گرفت سے باہر ہیں۔ یہ بات الگ ہے کہ ہم اس نتیجے پر بھی ادراک ہی کی بدولت پہنچتے ہیں۔ حقیقت کی تک پہنچنے اور ہستی مطلق سے وصال کے لئے صوفی لباس مجاز برقرار نہیں رکھ سکتا۔ صوفی کا راستہ ایک کٹھن راستہ ہے اور ہمارا ادراک اور احساس اسے پوری طرح سمجھنے سے قاصر ہیں۔ قرۃ العین طاہرہ نے اس کیفیتِ فراق کو بڑے ساحراۓ انداز سے اپنے چند اشعار میں یوں بیان کیا ہے۔

گر بتو افتدم نظر چہرہ بہ چہرہ روبرو	شرح دہم غم ترا نکلتہ بہ نکلتہ مو بہ مو
ازپئے دیدن رخت ہچو صبا قتادہ ام	خانہ بخانہ در بدر کوچہ بہ کوچہ کو بہ کو
می رود از فراق تو خون دل از دو دیدام	دجلہ بدجلہ یک بہ یک چشمہ بہ چشمہ جو بہ جو
مہر ترا دل حزین باقتہ بر قماش جاں	رشتہ بہ رشتہ نلخ بہ نلخ تار بہ تار پوپو
در دل خویش طاہرہ گشت و ندید جز ترا	صفحہ بہ صفحہ لابلہ لا پردہ بہ پردہ تو بہ تو

ظاہر ہے کہ فراق و وصال کی یہ کیفیت مجازی فراق و وصال سے مختلف ہے۔ اور چونکہ یہ روحانی تعلق عام ادراک و فہم کی حدود میں نہیں آتا اسلئے تصوف کو ہر قسم کی مجذوبانہ حرکتوں سے منسوب کیا جاتا ہے اور صوفی کو غیر متوازن اور بے عمل کے خطاہات سے نوازا جاتا ہے۔ یہاں اس حقیقت کو فراموش کر دیا جاتا ہے کہ تصوف کا ایک اپنا جہان معنی ہے۔ اس

جہاں معنی کو ہم اپنے دنیاوی پیمانے سے نہیں ناپ سکتے۔ مولانا روم،
خواجہ حافظ، حضرت امیر خسرو، خواجہ میر درد، جامی، غطار اور رابندرناٹھ ٹیگور
کے افکارِ عالیہ کی عظمت سے کسے انکار ہے اور یہ سب کچھ متصوفانہ خیالات
کا پر تو نہیں تو اور کیا ہے۔ اقبال کا شمار اردو یا فارسی کے صوفی شعرا میں
نہیں کیا جاتا لیکن یہ کہنا بھی بہت مشکل ہو گا کہ اقبال تصوف سے اپنا
دامن بچا کر نکل گئے ہیں بلکہ اگر ہم یہ کہیں کہ اقبال کا کلام ایک صوفی شاعر
کا کلام نہ ہوتے ہوئے بھی تصوف کی کیفیت اور سرشاری سے بریز رہے تو
غلط نہ ہو گا۔

اقبال کی پہلی تصنیف ”اسرارِ خودی“ ۱۹۱۵ء میں شائع ہوئی جب
اس کا نیا ایڈیشن ۱۹۲۰ء میں چھپا تو اس کے بارے میں اظہارِ خیال
کرنے ہوئے ڈاکٹر آر۔ اے۔ نکلسن نے لکھا کہ اقبال کے دلائل پڑھنے والے
کو قائل کر سکیں یا نہ کر سکیں لیکن اس حقیقت سے انکار نہیں ہو سکتا کہ کلام
اقبال قاری کے دل کو صرف متاثر ہی نہیں کرتا بلکہ اس پر ایک عجیب غریب
کیفیت بھی طاری کر دیتا ہے۔ یہ رائے ڈاکٹر نکلسن نے اس وقت دی تھی
جب کہ اقبال کی دوسری زندہ جاوید تصانیف ”پیامِ مشرق“، ”زبورِ عجم“،
”جاوید نامہ“ بانگِ درا“ اور ”اسلامی تفکر کی تشکیلِ جدید“ ابھی منظرِ عام پر
نہیں آئی تھیں۔ آج دُنیا کے علم و ادب اقبال کے فلسفیانہ افکار کی عظمت
سے بخوبی واقف ہو چکی ہے۔ اس عظمت کو تسلیم کرانے کے لئے ہمیں کسی
بحث میں اُلجھنے یا دلائل پیش کرنے کی ضرورت نہیں۔ ڈاکٹر نکلسن نے جو کچھ

کہا اس کا مفہوم صرف اتنا ہی ہے کہ اقبال کا کلام ہمارے تفکر کی نسبت ہمارے وجدان کو زیادہ متاثر کرتا ہے اس کے اسباب ظاہر میں ایک سبب تو یہ ہے کہ اقبال نے فارسی کے جن شعراء کا کسی نہ کسی حیثیت سے اثر قبول کیا ہے وہ اپنے اپنے انداز سے تصوف کے رنگ میں رنگے ہوئے تھے۔ ان صوفی شعراء میں رومی، عطار اور سنائی کا نام خاص طور سے قابل ذکر ہے۔ ان کے مطالعہ نے اقبال کے دل میں تصوف کا ایک نکھرا ہوا ذوق پیدا کر دیا۔ ڈاکٹر نکلسن غالباً اس حقیقت کو فراموش کر گئے کہ اقبال بے شک ایک فلسفی تھے لیکن بنیادی طور پر وہ شاعر تھے۔ انھوں نے خرد اور دلیل کو بڑی اہمیت دی ہے لیکن وجدان کی اہمیت ان کی نظر میں خرد اور علم سے کہیں زیادہ رہی ہے۔ یہی وجدان جب دل شاعر میں پرورش پاتا ہے تو تصوف کے قریب قریب جا پہنچتا ہے۔ اقبال محض ایک خشک فلسفی نہیں بلکہ ان کا فلسفہ تصوف کے کیف میں ڈوبا ہوا ہے۔

مذکورہ مثنوی "اسرارِ خودی" کا جس میں بقول مصنف "خودی کی حقیقت اور استحکام پر بحث کی گئی ہے" تصوف کے موضوع سے بہت گہرا تعلق ہے جسے قدرے تفصیل سے بیان کرنا ضروری ہے کیونکہ اس مثنوی میں اقبال کی شاعری اور تصوف کے باہمی رشتے کا ایک بڑا نازک مقام ہمارے سامنے آتا ہے۔

مثنوی کے پہلے ایڈیشن میں مصنف کے قلم سے ایک دیباچہ شامل تھا جو بعد کے ایڈیشنوں میں نظر نہیں آتا۔ اس دیباچے میں جہاں نفی

خودی کے نظریے کی ابتدا اور مسلمانوں میں اس کی اشاعت پر بحث کی گئی ہے وہاں یہ بھی بتایا گیا ہے کہ اس کے کیا نتائج ظہور پذیر ہوئے۔ مسلمان اسلام کی روح سے کس طرح بیگانہ ہو گئے اور یہ بیگانگی انھیں بالآخر کہاں تک لے گئی۔ آخر میں لفظ خودی کی وضاحت موجود ہے۔ اس دیباچے میں تصوف کا ذکر کرتے ہوئے علامہ اقبال لکھتے ہیں۔

”بنی نوع انسان کی ذہنی تاریخ میں سری کرشن کا نام ہمیشہ ادب و احترام سے لیا جائے گا کہ اس عظیم الشان انسان نے ایک نہایت دلفریب پیرائے میں اپنے ملک و قوم کی فلسفیانہ روایات کی تنقید کی اور اس حقیقت کو آشکار کیا کہ ترک عمل سے مراد ترک کلی نہیں ہے کیونکہ عمل اقصائے فطرت ہے اور اسی سے زندگی کا استحکام ہے بلکہ ترک عمل سے مراد یہ ہے کہ عمل اور اس کے نتائج سے مطلق دل بستگی نہ ہو۔ مری کرشن کے بعد سری رامانج بھی اسی رستے پر چلے مگر افسوس ہے کہ جس عروس معنی کو سری کرشن اور سری رامانج بے نقاب کرنا چاہتے تھے سری شنکر کے منطقی طلسم نے اسے پھر محبوب کر دیا اور مری کرشن کی قوم ان کی تجدید کے ثمر سے محروم رہ گئی۔

”مغزنی ایشیا میں اسلامی تحریک بھی ایک نہایت زبردست پیغام عمل تھی گو اس تحریک کے نزدیک انا ایک مخلوق ہستی ہے جو عمل سے لازوال ہو سکتی ہے مگر مسئلہ انا کی تحقیق و تدقیق میں مسلمانوں اور ہندوؤں کی ذہنی تاریخ میں ایک عجیب و غریب مماثلت ہے اور وہ یہ کہ جس نقطہ خیال سے سری شنکر نے گیتا کی تفسیر کی اسی نقطہ خیال سے شیخ محی الدین ابن عربی اندلسی

نے قرآن شریف کی تفسیر کی جس نے مسلمانوں کے دل و دماغ پر نہایت گہرا اثر ڈالا ہے۔ شیخ اکبر کے علم و فضل اور ان کی زبردست شخصیت نے مسئلہ وحدت الوجود کو جس کے وہ ان تھک مفسر تھے اسلامی تخیل کا ایک لاینفک عنصر بنا دیا۔ اوصد الدین کرمانی اور فخر الدین عراقی ان کی تعلیم سے نہایت متاثر ہوئے اور رفتہ رفتہ چودھویں صدی کے تمام عجمی شعراء اس رنگ میں رنگین ہو گئے۔ ایرانیوں کی نازک مزاج اور لطیف الطبع قوم اس طویل دماغی مشقت کی کہاں متحمل ہو سکتی تھی جو جزو سے کل تک پہنچنے کے لئے ضروری ہے۔ انھوں نے جزو اور کل کا دشوار گزار درمیانی فاصلہ تخیل کی مدد سے طے کر کے ”رگ چراغ“ میں ”نخن آفتاب“ کا اور ”شرار سنگ“ میں ”جلوہ طوز“ کا بلا واسطہ مشاہدہ کیا۔

”مختصر یہ کہ ہندو حکما نے مسئلہ وحدت الوجود کے اثبات میں دماغ کو اپنا مخاطب کیا مگر ایرانی شعراء نے اس مسئلے کی تفسیر میں زیادہ خطرناک طریق اختیار کیا یعنی انھوں نے دل کو اپنی آماجگاہ بنایا اور ان کی حسین و جمیل نکتہ آفرینیوں کا آخر کار یہ نتیجہ ہوا کہ اس مسئلے نے عوام تک پہنچ کر تقریباً تمام اسلامی اقوام کو ذوقِ عمل سے محروم کر دیا۔ علمائے قوم میں سب سے پہلے غالباً ابن تیمیہ علیہ الرحمۃ اور حکما میں واحد محمود نے اسلامی تخیل کے اس ہمہ گیر میلان کے خلاف صدائے احتجاج بلند کی مگر افسوس ہے کہ واحد محمود کی نصائیف آج ناپید ہیں۔ ملا محسن فانی کشمیری نے اپنی کتاب دبستانِ مذاہب میں اس حکیم کا تھوڑا سا تذکرہ لکھا ہے جس سے اس کے خیالات کا پورا اندازہ نہیں ہو سکتا۔ ابن تیمیہ کی زبردست منطق نے کچھ نہ کچھ

اثر ضرور کیا مگر حق یہ ہے کہ منطق کی خشکی شعر کی دل ربانی کا مقابلہ نہیں کر سکتی۔
 اس دیباچے کے بعد ثنوی کے پہلے ایڈیشن میں حکیم افلاطون اور خواجہ
 حافظ شیرازی کا ذکر ہے۔ خواجہ حافظ علیہ الرحمۃ کے متعلق پینتیس اشعار
 میں سے چند اشعار نقل کفر کفر نباشد کے مصداق یہاں نقل کئے جاتے ہیں
 تاکہ اقبال کا نظریہ تصوف سمجھنے میں آسانی پیدا ہو۔

ہو شیار از حافظ صہبیا گسار	جامش از زہرا اجل سرمایہ دار
رہن ساقی خرقہ پر ہیز او	مے علاج ہول رستا خیز او
نہست غیر از بادہ در بازار او	از دو جام آشفته شد دستار او
چوں خراب از بادہ گلگون شود	مایہ دارِ حشمتِ قاروں شود
مفتی اقلیم او مینا بدوش	محتسب ممنون پیرے فروش
طوف ساغر کرد مثل رنگ مے	خواست فتویٰ از ربابے چنگ نے
آپچناں مست شراب بندگی است	خواجہ دمخوم ذوقِ خواجگی است
آں فقیہ ملت مے خوار گاں	آں امام امت بیچار گاں
گو سفند است و نوا آموخت است	عشوہ و ناز و ادا آموخت است
ضعف را نام تو انانی دہد	سازاد اقوام را اغوا کند
حافظ جادو بیاں شیرازی است	عرفی آتش زباں شیرازی است
ایں سوئے ملک خودی مرکب جہاند	آں کنار آب رکن آباد ماند
ایں قنیل ہمت مردانہ	آں زر زم زندگی بیگانہ
دستِ این گیرد ز انجم خوشہ	چشمِ آں از اشک دارد توشہ

بادہ زن ہاعرنی ہنگامہ خیز زندہ از صحبت حافظ گریز
 این فسوں خواں زندگی از مار بود جام او شان جہی از مار بود
 محفل او در خورِ ابرار نیست ساغرا و قابلِ احرار نیست
 بے نیاز از محفل حافظ گذر
 الخذر از گو سفنداں الخذر

ان اشعار کا شائع ہونا تھا کہ ملک میں علامہ اقبال کے خلاف ایک ہنگامہ برپا ہو گیا۔ خواجہ حافظ کو مشرق میں ایک شاعر اور ساتھ ہی ساتھ ایک روحانی شخصیت کی حیثیت سے جو اہمیت حاصل ہے وہ رنگ لائی ہندوستان میں خواجہ صاحب کے مداحوں کی کمی نہ اُس زمانے میں تھی نہ اب ہے۔ چنانچہ صوفیاء حضرات خواجہ حافظ کے بارے میں علامہ اقبال کے اشعار سے بہت برہم ہوئے۔ نتیجہ یہ ہوا کہ اقبال کی مخالفت کا سلسلہ شروع ہو گیا جس میں خواجہ حسن نظامی مرحوم اور پیرزادہ مظفر احمد مصنف مثنوی ”رازِ بچودی“ ہمیش پیش تھے۔ ستم بالائے ستم یہ ہوا کہ لسان العصر حضرت اکبر الہ آبادی بھی ان دو حضرات کی تحریروں سے متاثر ہوئے بغیر نہ رہ سکے۔ چنانچہ انھوں نے اس زمانے میں مولانا عبد الماجد دریا بادی کو جو خطوط لکھے۔ ان میں اقبال کے خیالات پر شدید الفاظ میں نکتہ چینی کی اور اپنے خیالات کا اظہار ان الفاظ میں کیا کہ ”حضرت اقبال معلوم نہیں کیوں تصوف کے پیچھے پڑے ہیں۔“ (۶ اگست ۱۹۱۷ء)۔ ”اقبال صاحب کو آج کل تصوف پر حملے کا بڑا شوق ہے۔ لکھتے ہیں، عجیبی فلاسفی نے عالم کو خدا قرار دے رکھا ہے اور یہ بات غلط ہے۔“

خلافت اسلام ہے۔“ (یکم ستمبر ۱۹۱۷ء)۔ اقبال صاحب نے جب سے حافظ شیرازی کو علائقہ برا کہا ہے میری نظریں کھٹک رہے ہیں۔ اُن کی مثنوی ”اسرارِ خودی“ آپ نے دیکھی ہوگی۔ اب ”رموزِ بیخودی“ شائع ہوئی ہے۔ میں نے نہیں دیکھی۔ دل نہیں چاہا۔“ (۱۱ جون ۱۹۱۸ء)

اس سے زیادہ دل چسپ بات یہ ہے کہ ”رموزِ بیخودی“ کی ایک جلد حضرت علامہ نے خود حضرت اکبر کو بھیجی مگر انہوں نے مولانا عبد الماجد دریابادی کو ایک خط میں لکھا کہ اقبال نے ”رموزِ بیخودی“ مجھے بھیجی ہے لیکن اس کا مطالعہ کرنے کو دل نہیں چاہا۔“

حضرت اکبر کی اس روش سے علامہ اقبال کو جو پریشانی اور رنج ہوا ہوگا، اس کا اندازہ علامہ کے ان خطوط سے ہو سکتا ہے جو انہوں نے حضرت اکبر اور خواجہ حسن نظامی کو لکھے۔ حضرت اکبر الہ آبادی کے نام آپ لکھتے ہیں۔ ”میں نے خواجہ حافظ پر کہیں یہ الزام نہیں لگایا کہ ان کے دیوان سے میکشی بڑھ گئی۔ میرا اعتراض حافظ پر بالکل اور نوعیت کا ہے۔“ ”اسرارِ خودی“ میں جو لکھا گیا وہ ایک لٹریری نصب العین کی تنقید تھی جو مسلمانوں میں کئی صدیوں سے مقبول ہے۔ اپنے وقت میں اس نصب العین سے ضرور فائدہ ہوا۔ لیکن اس وقت یہ غیر مفید ہی نہیں بلکہ مُضر ہے۔ خواجہ حافظ کی ولایت سے اس تنقید میں کوئی سروکار نہ تھا۔ نہ ان کی شخصیت سے۔ نہ اُن کے اشعار میں مے سے مراد وہ مے ہے جو لوگ ہوٹلوں میں پیتے ہیں۔ بلکہ اس سے وہ حالتِ سُکر مراد ہے جو حافظ کے کلام سے

پیدا ہوتی ہے۔

”میں پہلے لکھ چکا ہوں کہ کون تصوف میرے نزدیک قابل اعتراض ہے میں نے جو کچھ لکھا ہے وہ کوئی نئی بات نہیں ہے۔ مجھ سے پہلے حضرت علاء الدولہ سنجانی یہی بات لکھ چکے ہیں۔ حضرت جنید بغدادی لکھ چکے ہیں۔ میں نے شیخ محی الدین ابن عربی اور منصور حلاج کے متعلق وہ الفاظ نہیں لکھے جو حضرت سنجانی اور جنید نے ان بزرگوں کے متعلق ارشاد فرمائے ہیں۔ ہاں میں نے ان کے عقائد اور خیالات سے بیزاری ضرور ظاہر کی ہے۔“

”معاف کیجئے۔ مجھے تو آپ کے خطوط سے یہ معلوم ہوا ہے کہ آپ نے مثنوی ”اسرار خودی“ کے وہی اشعار دیکھے ہیں جو حافظ کے متعلق لکھے گئے۔ باقی اشعار پر شاید نظر نہیں فرمائی۔ کاش آپ کو ان کے پڑھنے کی فرصت مل جاتی تاکہ آپ ایک مسلمان پر بدظنی کرنے سے محفوظ رہتے۔ عجمی تصوف سے لٹریچر میں دلفریبی اور حُسن تو پیدا ہوتا ہے لیکن ایسا کہ طبائع کو پست کرنے والا ہے۔ اس کے برعکس اسلامی تصوف دل میں قوت پیدا کرتا ہے اور اس قوت کا اثر لٹریچر پر ہوتا ہے۔“

”میرا تو یہی عقیدہ ہے کہ مسلمانوں کا لٹریچر تمام ممالک اسلامیہ میں قابل اصلاح ہے۔ قنوطی لٹریچر کبھی دنیا میں زندہ نہیں رہ سکا۔ قوم کی زندگی کے لئے اس کا اور اس کے لٹریچر کا رجائی ہونا ضروری ہے۔“ (ارجون شائع)

”آپ مجھے تناقص کا ملزم گردانتے ہیں۔ یہ بات درست نہیں ہے مگر میری بد نصیبی یہ ہے کہ آپ نے مثنوی ”اسرار خودی“ کو اب تک نہیں پڑھا۔“

میں نے گذشتہ خط میں عرض بھی کیا تھا کہ ایک مسلمان پر بدظنی کرنے سے محترز
 رہنے کے لئے میری خاطر سے ایک دفعہ پڑھ لیجئے۔ اگر آپ ایسا کرتے تو یہ اعتراض
 نہ ہوتا۔ ع

آں چناں گم شو کہ بکسر سجدہ شو

اور مثنوی اسرارِ خودی کے مضامین میں کوئی تناقص نہیں ہے۔ یہ بات
 تو میں نے پہلے حصہ میں اس سے بھی زیادہ واضح طور پر بیان کی ہے۔
 اند کے اندر سرائے دل نشیں ترکِ خود کن سوئے حق ہجرت گزین
 محکم از حق شو سوئے خود گام زن لات و عزائے ہوس را سر شکن
 ہر کہ در اقلیم لا آباد شد فارغ از بند زن و اولاد شد
 میں اُس خودی کا حامی ہوں جو سچئی، بخودی سے پیدا ہوتی ہے یعنی جو
 نتیجہ ہے ہجرت الی الحق کرنے کا اور جو باطل کے مقابلہ میں پہاڑ کی طرح
 مضبوط ہوتی ہے۔

مگر ایک اور بخودی ہے جس کی دو قسمیں ہیں۔

(۱) ایک وہ جو عاشقانہ شاعری کے پڑھنے سے پیدا ہوتی ہے۔ یہ

اس قسم سے ہے جو ایفون و شراب کا نتیجہ ہے۔

(۲) دوسری وہ بخودی ہے جو بعض صوفیہ اسلامیہ اور تمام ہندو

جوگیوں کے نزدیک ذاتِ انسانی کو ذاتِ باری میں فنا کر دینے سے پیدا

ہوتی ہے اور یہ فنا ذاتِ باری میں ہے نہ احکامِ باری میں۔

پہلی قسم کی بخودی تو ایک حد تک مفید بھی ہو سکتی ہے۔ مگر دوسری

قسم کی بیخودی تمام مذاہب و اخلاق کی جڑ کاٹنے والی ہے۔ میں ان دونوں قسموں کی بیخودی پر معترض ہوں اور بس۔ حقیقی اسلامی بیخودی میرے نزدیک اپنے ذاتی اور شخصی میلانات و رجحانات و تخیلات کو چھوڑ کر اللہ کے احکام کا پابند ہو جانا ہے۔ یہی اسلامی تصوف کے نزدیک فنا ہے۔ البتہ اجمعی تصوف فنا کے کچھ اور معنی جانتا ہے جس کا ذکر اوپر کر چکا ہوں۔“

اسی سلسلے کا ایک خط خواجہ حسن نظامی کے نام ملاحظہ کیجئے۔ مجھے خوب معلوم ہے کہ آپ کو اسلام اور پیغمبر اسلام (صلعم) سے عشق ہے پھر یہ کیونکر ممکن ہے کہ آپ کو ایک اسلامی حقیقت معلوم ہو جائے اور آپ اس سے انکار کریں۔

”بلکہ مجھے ابھی سے یقین ہے کہ بالآخر آپ میرے ساتھ اتفاق کریں گے۔ میری نسبت بھی آپ کو معلوم ہے۔ میرا فطری اور آبائی میلان تصوف کی طرف ہے۔ اور یورپ کا فلسفہ پڑھنے سے یہ میلان اور بھی تیز ہو گیا تھا۔ کیونکہ یورپین فلسفہ بحیثیت مجموعی وحدۃ الوجود کی طرف رخ کرتا ہے۔ مگر قرآن میں تدبیر کرنے اور تاریخ اسلام کا بغور مطالعہ کرنے سے مجھے اپنی غلطی کا احساس ہو گیا۔ اور میں نے محض قرآن کی خاطر اپنے قدیم خیال کو ترک کر دیا اور اس مقصد کے لئے مجھے اپنے فطری اور آبائی رجحانات کے ساتھ ایک خوفناک دماغی اور قلبی جہاد کرنا پڑا۔“

”تصوف جو مسلمانوں میں پیدا ہوا اور اس جگہ تصوف سے میری مراد

ایرانی تصوف ہے۔ اس نے ہر قوم کی رہبانیت سے فائدہ اٹھایا ہے اور ہر راہی تعلیم کو اپنے اندر جذب کرنے کی کوشش کی ہے یہاں تک کہ قمری تحریک کا مقصد بھی بالآخر قیود شرعیہ اسلامیہ کو فنا کرنا تھا اور بعض صوفیاء کی نسبت تاریخی شہادت موجود ہے کہ وہ اس تحریک سے تعلق رکھتے تھے۔

”حضرت امام ربانی مجدد الف ثانی نے مکتوبات میں ایک جگہ یہ بحث کی ہے کہ ”گستن“ اچھلے یا ”پیوستن“ یعنی فراق اچھلے یا وصال۔ میرے نزدیک ”گستن“ عین اسلام ہے اور ”پیوستن“ رہبانیت یا ایرانی (غیر اسلامی) تصوف ہے اور میں اسی غیر اسلامی تصوف کے خلاف صدائے احتجاج بلند کرتا ہوں۔ گذشتہ علماء اسلام نے بھی ایسا ہی کیا ہے اور اس بات کی تاریخی شہادت موجود ہے۔ (۳۰ دسمبر ۱۹۱۵ء)

اب اس سلسلے کا ایک خط مہاراجہ سرکشن پرشاد مدار المہام جید آباد کے نام بھی منقول ہے۔ علامہ لکھتے ہیں ”میں نے دو سال کا عرصہ ہوا تصوف کے بعض مسائل سے کسی قدر اختلاف کیا تھا اور وہ ایک عرصے سے صوفیائے اسلام میں چلا آتا ہے کوئی نئی بات نہیں تھی۔ مگر افسوس ہے کہ بعض نادانوں نے میرے مضامین کو (جو مثنوی میں لکھے ہیں) تصوف کی دشمنی پر محمول کیا۔ میں نے اپنی پوزیشن محض اس لئے واضح کی کہ خواجہ صاحب (حسن نظامی دہلوی) نے مثنوی پر اعتراض کئے تھے۔ چونکہ میرا عقیدہ تھا اور ہے کہ اس مثنوی کا پڑھنا اس ملک کے لوگوں کے لئے

(خصوصاً مسلمانوں کے لئے) مفید ہے۔ اور اس بات کا اندیشہ تھا کہ خواجہ صاحب کے مضامین کا اثر اچھا نہ ہوگا۔ اس واسطے مجھے اپنی پوزیشن صاف کرنے کی ضرورت محسوس ہوئی۔“ (۲۰ جنوری ۱۹۱۷ء)

خطوط کے ان اقتباسات سے یہ حقیقت بخوبی ظاہر ہو سکتی ہے کہ اقبال تصوف کے خلاف نہیں تھے بلکہ اس تصوف کے خلاف تھے جسے انھوں نے غیر اسلامی تصوف سے تعبیر کیا ہے۔ یہاں یہ سوال پیدا ہوتا ہے کہ اسلامی تصوف کیا ہے کیونکہ جہاں تک اسلام کا تعلق ہے اس کے ابتدائی زمانے میں کہیں بھی ”تصوف“ یا ”صوفی“ کی اصطلاحیں نظر نہیں آتیں۔ قرآن اور حدیث ”تصوف“ کے لفظ تک سے آشنا نہیں۔ یہ لفظ دوسری صدی ہجری میں عربی زبان میں داخل ہوا اور پھر ویسے بھی تصوف یا ویدانت ایک خاص ہندوستانی نظریہ حیات ہے۔ شری راج گوپال آچاریہ نے اپنے رسالہ ”موسوم بہ ویدانت“ میں اسے ہندوستان کے تمدن کی بنیاد قرار دیا ہے۔ جواہر لال نہرو نے ”دریافت ہند میں اس کی تشریح یہ کی ہے کہ ”ویدانت“ ویدوں کا انت یعنی انتہا ہے۔ ویدوں کی تعلیم جب شرح و بیان کا لباس پہن کر اپنشدوں کے فلسفے کی صورت میں جلوہ گر ہوئی تو اسے ویدانت کا نام دیا گیا۔ گویا بنیادی طور پر ویدانت یا تصوف فلسفہ تو وید ہی کا ہوا اور وید کب عالم وجود میں آیا۔ اگر ہم اس بحث کو مذہبی رنگ نہ بھی دیں اور یہ دعویٰ تسلیم نہ بھی کریں کہ وید ابتدائے آفرینش کے ساتھ عالم وجود میں آئے اور محض عصر حاضر کے محققین کی جانب ہی رجوع کریں تو بھی وید کی عمر چار پانچ

ہزار برس سے کیا کم متعین ہو سکے گی۔

یہ فلسفہ اپنے صدیوں کے سفر میں نہ جانے کتنے مفسروں کے ہاتھ میں آیا۔ بقول اقبالؒ "ہندو قوم کے دل و دماغ میں عملیات و نظریات کی ایک عجیب طریق سے آمیزش ہوئی ہے۔ اس قوم کے موشگان حکمانے قوتِ عمل کی حقیقت پر نہایت دقیق بحث کی ہے اور بالآخر اس نتیجے پر پہنچے ہیں کہ انا کی حیات کا یہ مشہود تسلسل جو تمام آلام و مصائب کی جڑ ہے عمل سے متعین ہوتا ہے یا یوں کہئے کہ انسانی انا کی موجودہ کیفیات اور لوازم اس کے گذشتہ طریقِ عمل کا لازمی نتیجہ ہیں اور جب تک یہ قانون عمل اپنا کام کرتا رہے گا وہی نتائج پیدا ہوتے رہیں گے۔ انیسویں صدی کے مشہور شاعر گوئیٹے کا ہیرو فاؤسٹ جب انجیل یوحنا کی پہلی آیت میں لفظ "کلام" کی جگہ لفظ "عمل" پڑھتا ہے (ابتداء میں کلام تھا اور کلام خدا کے ساتھ تھا اور کلام خدا تھا) تو حقیقت میں اس کی دقیقہ رس نگاہ اسی نکتہ کو دیکھتی ہے جس کو ہندو حکمانے صدیوں پہلے دیکھ لیا تھا۔ اس عجیب و غریب طریق پر ہندو حکمانے تقدیر کی مطلق العنانی اور انسانی حریت بالفاظِ دیگر جبر و اختیار کی گتھی کو سلجھا یا اور اس میں شک نہیں کہ فلسفیانہ لحاظ سے ان کی جدت طرازی داد و تحسین کی مستحق ہے اور بالخصوص اس وجہ سے کہ وہ ایک بہت بڑی اخلاقی جرأت کے ساتھ ان تمام فلسفیانہ نتائج کو بھی قبول کرتے ہیں جو اس قضیہ سے پیدا ہوتے ہیں۔ یعنی یہ کہ جب انا کا تعین عمل ہے تو انا کے پھندے سے نکلنے کا ایک ہی

طریق ہے اور وہ ترکِ عمل ہے۔ یہ نتیجہ انفرادی اور ملی دونوں پہلوؤں سے نہایت خطرناک تھا اور اس بات کا مقتضی تھا کہ کوئی مجدد پیدا ہو جو ترکِ عمل کے اصلی مفہوم کو واضح کرے۔“

یہی وہ ترکِ عمل کا فلسفہ ہے جسے اقبال نے جا بجا غیر اسلامی تصوّت کا نام دیا ہے۔ یہ ضروری نہیں کہ یہ فلسفہ شریٰ شنکر آچاریہ ہی نے پیش کیا ہو۔ جب اس نقطہ خیال سے محی الدین ابن عربی اندلسی قرآن حکیم کی تفسیر کرتے ہیں تو اقبال اسے بھی غیر اسلامی قرار دیتے ہیں۔ اس تیز میں ہندو اور مسلمان کی وہ قید نہیں جو عصر حاضر کے اس ترقی یافتہ دور میں ہم نے اپنے اوپر عائد کر رکھی ہے۔ اقبال کے یہاں لفظ ”اسلام“ اپنے حقیقی معنی میں استعمال ہوا ہے اور اس معنی میں استعمال نہیں ہوا جس میں آج کی سیاست اسے استعمال کر رہی ہے۔ اقبال کے سارے کلام میں ”اسلام“ سے مراد امن و سلامتی اور صلح ذوقِ جہد و عمل کی تلقین ہے اور یہی سبب ہے کہ جہاں آپ نے شریٰ شنکر، شیخ اکبر اور خواجہ حافظ کے خیالات کو غیر اسلامی کہا ہے۔ وہاں سری کرشن اور رامانج کے انکار کو غیر اسلامی نہیں کہا بلکہ ان افکار کی تائید کی ہے اور انہیں برقرار رکھنے کی تلقین کی ہے اور جیسا کہ اوپر کے ایک اقتباس میں کہا جا چکا ہے کہ انہوں نے اس امر پر افسوس کیا ہے کہ جس عروس کو سری کرشن اور شری رامانج بے نقاب کرنا چاہتے تھے شری شنکر کے منطقی طلسم نے اسے پھر محجوب کر دیا اور سری کرشن کی قوم اُن کی تجدید کے ثمر سے محروم رہ گئی۔

اصل میں اقبال نے اپنے دور میں اسلام اور مسلمانوں کی حالت پر غور کیا تو اس نتیجے پر پہنچے کہ حقیقتوں سے فرار کی تعلیم نے مسلمانوں کی قوتِ عمل کو فنا کر دیا ہے اور نتیجتاً مسلمانوں کے دین و ادب سے بوئے رہبانی آنا شروع ہو گئی ہے۔ یہ فرار اور گریز کی تعلیم کہاں سے آئی۔ قرآن حکیم تو انسان کو عمل صالح کی تعلیم دیتا ہے۔ ظاہر ہے کہ یہ تعلیم تصوف کے اس بظاہر دلکش لیکن بباطن خطرناک رستے سے آئی ہے۔ جو ادبیاتِ فنونِ لطیفہ اور زندگی کے دوسرے شعبوں پر مسلط ہو چکا ہے۔ چنانچہ اس زمانے میں وہ اپنے خطوط میں جناب سراج الدین پال کو لکھتے ہیں۔

”شعراے عجم میں بیشتر وہ ہیں جو اپنے فطری میلان کے باعث دجودی فلسفہ کی طرف مائل تھے۔ اسلام سے پہلے بھی ایرانی قوم میں یہ میلان طبیعت موجود تھا اور اگرچہ اسلام نے کچھ عرصہ تک اس کا نشوونما نہ ہونے دیا تاہم وقت پا کر ایران کا آبائی اور طبعی مذاق اچھی طرح سے ظاہر ہوا۔ بالفاظِ دیگر مسلمانوں میں ایک ایسے لٹریچر کی بنیاد پڑی جس کی بنا و صدۃ الوجود تھی۔ ان شعراء نے نہایت عجیب و غریب اور بظاہر دل فریب طریقوں سے شعائرِ اسلام کی تردید و تہنیت کی ہے۔ اور اسلام کی ہر محمودیہ کو ایک طرح سے مذموم بیان کیا ہے۔ مثلاً اسلام جہادِ نبوی سبیل اللہ کو حیات کے لئے ضروری قرار دیتا ہے۔ تو شعراے عجم اس شعاریں کوئی اور معنی تلاش کرتے ہیں۔ اس کے ثبوت میں ذیل کی

رباعی پیش کرتا ہوں۔

غازی زینے شہادت اندر تگ پست غافل کہ شہید عشق فاضل تر از اوست
در روز قیامت این باد کے ماند این کشتہ دشمن است اس کشتہ دوست

یہ رباعی شاعرانہ اعتبار سے نہایت عمدہ ہے مگر انصاف سے دیکھئے
توجہ اور اسلامی کی تردید میں اس سے زیادہ دل فریب اور خوبصورت
طریق اختیار نہیں کیا جاسکتا۔ شاعر نے کمال یہ کیا ہے کہ جس کو زہر دیا
ہے اس کو اس امر کا احساس بھی نہیں ہو سکتا کہ مجھے کس نے زہر دیا
ہے۔ بلکہ وہ یہ سمجھتا ہے کہ مجھے اب حیات پلایا گیا ہے۔ (۱۰ جولائی ۱۹۱۵ء)
”تصوف کی تمام شاعری مسلمانوں کے پولیٹکل انحطاط کے زمانہ میں

پیدا ہوئی اور ہونا بھی یہی چاہئے تھا کہ جس قوم میں طاقت اور توانائی
مفقود ہو جائے جیسا کہ تاتاری یورش کے بعد مسلمانوں میں مفقود ہو گئی

تو پھر اس قوم کا نقطہ نگاہ بدل جایا کرتا ہے۔ ان کے نزدیک ناتوانی ایک
حسین اور جمیل شے ہو جاتی ہے اور ترک دینا موجب تسکین۔ اس ترک دنیا
کے پردہ میں ضعیف قومیں اپنی سستی اور کاہلی اور اس شکست کو جو

ان کو تنازع البقا میں نصیب ہوتی ہے چھپایا کرتی ہیں۔ خود ہندوستان
کے مسلمانوں کو دیکھئے ان کے ادبیات کا انتہائی کمال لکھنؤ کی مرثیہ گوئی

پر ختم ہوا۔ (۱۹ جولائی ۱۹۱۳ء)

اسی مذکورہ زہر کے تریاق کو اقبال نے اسلامی تصوف سے تعبیر
کیا ہے۔ یہی وہ رمز تھی جو ”مثنوی اسرار خودی“ کی پہلی اشاعت کے وقت

لسان العصر اکبر الہ آبادی کی نگاہِ دل سے پوشیدہ رہی اور انھوں نے اقبال کو تصوف کا مخالف کہہ کر مثنوی کا مطالعہ کرنا بھی تفسیحِ اوقات سمجھا۔ اقبال نے جب یہ شعر کہا تھا تو نہ جانے مشیت کو کیا منظور تھا۔

آشنائے من ز من بیگانہ رفت

از خمستانم تہی پیمانہ رفت

ورنہ بات سامنے کی تھی۔ اقبال نے تصوف میں سے زندہ و پائندہ عناصر چُن چُن کر اسلام کو دا پس لوٹائے۔ اسلامی اور غیر اسلامی تصوف میں ایک واضح لکیر کھینچی اور اسلام اور بنی نوع انسان کی ایک بہت بڑی خدمت انجام دی۔ ورنہ اگر اقبال تصوف کے مخالف ہوتے تو رومی کو اپنا پیرو مشدمانتے؟ شمس تبریز کے اشعار اسرارِ خودی کے پہلے ورق کی زینت بناتے اور مثنوی کی ابتدا نظیری کے شعر سے کرتے؟

(۲)

علامہ اقبال کا سفرِ جادہ تصوف چالیس برس کا ایک طویل سفر ہے۔ اس روحانی سفر کی ابتدا اس مقام سے ہوتی ہے جسے تصوف کی اصطلاح میں "وحدۃ الوجود" کہا جاتا ہے۔ "وحدۃ الوجود" کا نظریہ ایک طرح سے بعض نظریات کا ردِ عمل ہے۔ وہ نظریات ہیں شرک یا کثرت پرستی اور کثرت جو ہر ایک جانب اور مذہبِ فطرت دوسری جانب۔ شرک یا کثرت پرستی یا اصنام پرستی کے نظریہ کے مطابق متعدد خداؤں کے وجود کو تسلیم کیا گیا ہے جو فطرت کے متعدد شعبوں کے مالک و نگران تصور کئے جاتے ہیں۔ نظریہ "وحدۃ الوجود"

ایک خدا کی ہستی کو تسلیم کرتا ہے اور یہیں سے ”ہمہ اوست“ اور ”ہمہ از اوست“ کے نظریات چلتے ہیں۔ کثرت جوہر کا نظریہ دنیا کی بنیادی وحدت کی نفی کرتا ہے اور قطعی اشیاء کے اجتماع کو حقیقت کا نام دیتا ہے۔ ”وحدة الوجود“ کثرت افراد و اشیاء کی ”حقیقت“ کی نفی کرتا ہے۔ اور ایک ذات مطلق کا تصور پیش کرتا ہے۔ جہاں کثرت جوہر وحدت کو کثرت پر قربان کرتا ہے۔ وہاں وحدة الوجود کثرت جوہر کو وحدت کی بھٹی میں جلا دیتا ہے۔ دینِ فطرت کے مطابق خدا کی ہستی دنیا کے زمان و مکان سے کہیں آگے ہے چنانچہ خدا کو لامحدود اور غیر فانی اور دنیا کو محدود اور فانی تسلیم کیا گیا ہے۔ وحدة الوجود کا تصور دوسری حدود تک پہنچتا ہے یعنی یہ کہ خدا حدودِ زمان و مکان سے کہیں باہر نہیں ہے بلکہ جو کچھ ہے خدا ہے۔ اور خدا ہی سب کچھ ہے۔ اور خدا اور کائنات دونوں لازم و ملزوم ہیں۔ فرق صرف اتنا ہے کہ خدا ایک حقیقت ہے اور کائنات اس کا ایک غیر حقیقی پرتو۔ کائنات کی اپنی حقیقت نہیں ہے۔ اس کی حقیقت خدا ہی کی حقیقت ہے۔ اس کی حقیقت محض ایک پرتو یا بعض کے نزدیک وہم و طلسم ہے۔

مولانا ابوالکلام آزاد اپنی تصنیف ”غبارِ خاطر“ میں لکھتے ہیں۔

”دنیا میں وحدة الوجود کے عقیدہ کا سب سے قدیم سرچشمہ ہندوستان

ہے۔ غالباً یونان اور اسکندریہ میں بھی یہیں سے یہ عقیدہ پہنچا اور مذہب

انفلاطون جدید (New Platonism) نے (جسے فلطی سے عربوں نے انفلاطون

کا مذہب خیال کیا تھا) اس پر اپنی اثرائتی عمارتیں استوار کیں۔ اس تصور کے ساتھ صفات متشکل نہیں ہو سکتیں اور اگر ہوتی بھی ہیں تو تعینات اور مظاہر کے اعتبار سے نہ کہ ذاتِ مطلق کی ہستی کے اعتبار سے۔ اس عقیدہ کا روشناس اس کی ذات کے بارے میں بجز اس کے کہ ہے اور کچھ نہیں کہہ سکتا یہاں تک کہ اشارہ بھی نہیں کر سکتا۔ کیونکہ اگر ہم اپنے اشارات کی پرچھائیں بھی اس پر پڑنے دیتے ہیں تو ذاتِ مطلق مطلق نہیں رہتی۔ تشخص اور حدود کے غبار سے آلودہ ہو جاتی ہے۔ بابا افغانی نے دو مصرعوں کے اندر سب کچھ کہہ دیا ہے۔

مشکل حکایتے ست کہ ہر ذرہ عین اوست

اما نہ می تواناں کہ اشارت با و کنند

یہی وجہ ہے کہ ہندوستان کے انپشددوں نے نفی صفات کی راہ اختیار کی اور تنزیہ کی "نیتی نیتی" کو بہت دور تک لے گئے، لیکن پھر دیکھئے اسی ہندوستان کو اپنی پیاس اس طرح بجھانی پڑی کہ نہ صرف برہما (ذاتِ مطلق) کو ایشور (ذاتِ متصف و مشخص) کی نمود میں دیکھنے لگے بلکہ پتھر کی مورتیاں بھی تراشا کر سامنے رکھ لیں کہ دل کے اٹکاؤ کا کوئی ٹھکانہ تو سامنے رہے۔

کرے کیا کعبہ میں جو ستر بتخانہ سے آگے ہے
یہاں تو کوئی صورت بھی ہے واں اللہ ہی اللہ ہے

یہی نظریہ وحدۃ الوجود اقبال کی شاعری کے صوفیانہ لب و لہجہ کی پہلی منزل

ہے۔ وہ منزل جہاں تک ابھی مثنوی "اسرارِ خودی" اور رموزِ بے خودی" کا

گذر نہیں ہوا۔ اور اقبال نے اسلامی اور غیر اسلامی تصوف کی تفویق نہیں کی۔ ابتدا میں یہ کیفیت ہمیں کلام اقبال میں جگہ بہ جگہ نظر آتی ہے۔
ڈھونڈ پھرتا ہوں اے اقبال اپنے آپ کو آپ ہی گویا مسافر آپ ہی منزلوں میں

(غزل)

ہمچونے از نستانِ خودِ حکایت می کنم بشنوائے گل از جدائی ہاشکایت می کنم
(گل پڑمردہ)

میں خود بھی نہیں اپنی حقیقت کا شناسا میں خود بھی نہیں اپنی حقیقت کا شناسا
مجھ کو بھی تمنا ہے کہ اقبال کو دکھوں مجھ کو بھی تمنا ہے کہ اقبال کو دکھوں
اقبال بھی اقبال سے آگاہ نہیں ہے اقبال بھی اقبال سے آگاہ نہیں ہے

(زہد اور رندی)

انساں میں وہ سخن ہے غنچے میں وہ چٹک ہے حسنِ ازل کی پیدا ہر چیز میں جھلک ہے
نغمہ ہے بوئے بلبل بو پھول کی چہک ہے انداز گفتگو نے دھوکے دے ہیں ورنہ
جلگو میں جو چہک ہے وہ پھول میں مہک ہے کثرت میں ہو چک ہے وحدت کا راز مخفی

(بوئے گل)

میں وہ چھوٹی سی دنیا ہوں کہ آپ اپنی ولایت ہو نظر میری نہیں ممنون سیرِ عرصہ ہستی
میں اس خانہ ہستی میں ہر شے کی حقیقت ہو نہ صہبا ہوں نہ ساتی ہوں نہ مستی ہوں نہ پیمانہ

(تصویر درد)

اے شمع میں اسیر فریبِ نگاہ ہوں منزل کا اشتیاق ہے گم کردہ راہ ہوں
بامِ حرم بھی طائرِ بامِ حرم بھی آپ صیاد آپ حلقہ دارم ستم بھی آپ

میں حسن ہوں کہ عشقِ سراپا گداز ہوں کھلتا نہیں کہ ناز ہوں میں یا نیاز ہوں
 ہاں آشنائے لب نہ ہو راز کہن کہیں پھر چھڑ نہ جائے قصہ دار و رسن کہیں
 (شمع)

آخر الذکر نظم علامہ اقبال نے ۱۹۰۳ء میں کہی۔ یہ ویدانت یا وحدۃ الوجود
 کے رنگ میں ڈوبی ہوئی نظم ہے لیکن پوری طرح سے یہ راز نہیں کھلتا کہ اس
 دور میں اقبال کے سامنے ویدانت یا وحدۃ الوجود کی کون سی تعبیر تھی۔ رامانج
 کی تعبیر، شنکر آپا ریہ کی تعبیر یا شیخ اکبر کی تعبیر۔ اس انداز کی نظمیں ۱۹۰۸ء بلکہ
 ۱۹۱۰ء تک کے کلام میں ملتی ہیں۔

نفی ہستی اک کرشمہ ہے دل آگاہ کا لا کے دریا میں نہاں سوتی ہے الا اللہ کا
 کیا کہوں ندھوں سے میں اس شاہد مستور کی دار کو سمجھے ہوئے ہیں جو سزا منصور کی
 (سوامی رام تیرتھ)

جو ہے بیدار انساں میں وہ گہری نیند سوتا ہے شجرین پھول میں جواں میں شہر میں لائے میں
 (غزل)

تو ڈھونڈتا ہے جرج تاروں کی خامشی میں پوشیدہ ہے وہ شاید غوغائے زندگی میں
 صحرا و دشت و دریں کہسار میں وہی ہے انساں کے دل میں تیرے رخسار میں وہی ہے

(چاند)

۱۹۱۰ء سے ۱۹۲۲ء تک کا عرصہ ایسا ہے جس میں اقبال حیرت انگیز طور پر
 اس موضوع پر خاموش ہو گئے ہیں۔ "بانگِ درا" میں اگرچہ ہر نظم پر تاریخ درج
 نہیں ہے لیکن نظموں کے موضوع سے یہ راز کھلتا ہے کہ اس میں ۱۹۲۱ء تک

کا کلام موجود ہے۔ ان نظموں میں تصوف کی جھلک کہیں نظر نہیں آتی۔
 ”اسرارِ خودی“ اور ”موزبے خودی“ اسی دور کی مثنویاں ہیں۔ اول الذکر
 جیسے کہ پہلے کہا جا چکا ہے ۱۹۱۵ء میں اور آخر الذکر ۱۹۱۸ء میں شائع
 ہوئی ہے۔ ان مثنویوں میں تصوف کے بارے میں علاوہ اقبال نے جن خیالات
 کا اظہار کیا ہے انھیں سے اس مقالہ کی ابتدا ہوئی ہے۔ ان افکار کا اعادہ
 یہاں غیر ضروری ہے۔ صرف یہی کہنا کافی ہے کہ اگرچہ اقبال نے اپنی تصانیف
 میں بار بار یہی کہا ہے کہ میں اسلامی تصوف کے خلاف نہیں ہوں غیر اسلامی
 تصوف کے خلاف ہوں لیکن وحدۃ الوجود کے عام نظریہ کی صریح مخالفت
 اقبال کے اس دور کے افکار میں موجود ہے۔ خواجہ حسن نظامی کے نام ایک
 خط کا ابتدائی حصہ اقتباس کے طور پر پہلے درج کیا جا چکا ہے۔ دوسرا
 حصہ اب ملاحظہ فرمائیے۔

”میں شیخ (محمی الدین ابن عربی) کی عظمت اور فضیلت دونوں کا قائل
 ہوں اور ان کو اسلام کے بڑے حکما میں سے سمجھتا ہوں۔ مجھ کو ان کے
 اسلام میں بھی کوئی شک نہیں ہے کیونکہ جو عقائد ان کے ہیں (مثلاً
 قدمِ ارواح اور وحدۃ الوجود) ان کو انھوں نے فلسفہ کی بنا پر نہیں
 جانا بلکہ نیک نیتی سے قرآن حکیم مستنبط کیا ہے۔ پس ان کے عقائد صحیح
 ہوں یا غلط قرآن کی تاویل پر مبنی ہیں۔ یہ دوسری بات ہے کہ جو تاویل
 انھوں نے پیش کی ہے وہ منطقی یا منقولی اعتبار سے صحیح ہے یا غلط۔
 اس لئے گو میں ان کو ایک مخلص مسلمان سمجھتا ہوں مگر ان کے عقائد کا

پیرد نہیں ہوں۔

”اصل بات یہ ہے کہ صوفیاء کو توحید اور وحدۃ الوجود کا مفہوم سمجھنے میں سخت غلطی ہوئی ہے۔ یہ دونوں اصطلاحیں مترادف نہیں ہیں۔ مقدم الذکر کا مفہوم مذہبی ہے اور موخر الذکر کا مفہوم خالص فلسفیانہ ہے۔ توحید کی ضد کثرت نہیں ہے جیسا کہ بعض صوفیاء سمجھتے ہیں بلکہ شرک ہے۔ ہاں وحدۃ الوجود کی ضد کثرت ہے۔ اس غلطی کا نتیجہ یہ ہوا کہ جن لوگوں نے وحدۃ الوجود یا زمانہ حال کے فلسفہ یورپ کی اصطلاح میں توحید کو ثابت کیا وہ موقد تصور کئے گئے۔ حالانکہ ان کے ثابت کردہ مسئلہ کا تعلق مذہب سے بالکل نہ تھا بلکہ نظام عالم کی حقیقت سے تھا (یعنی یہ کہ اس کائنات کا وجود حقیقی نہیں ہے)

”اسلام کی تعلیم نہایت صاف اور واضح اور روشن ہے یعنی یہ کہ عبادت کے لائق صرف ایک ذات ہے باقی جو کچھ کثرت عالم میں نظر آتی ہے وہ سب کی سب مخلوق ہے۔ گو عملی اور فلسفیانہ اعتبار سے اس کی حقیقت ایک ہی کیوں نہ ہو۔ چونکہ صوفیاء نے فلسفہ اور مذہب کے دو مختلف مسائل (وحدۃ الوجود اور توحید) کو ایک ہی سمجھ لیا اس لئے ان کو یہ فکر لاحق ہوئی کہ توحید کو ثابت کرنے کا کوئی اور طریق ہونا چاہئے۔ جو عقل اور ادراک کے قوانین سے تعلق نہ رکھتا ہو اس غرض کے لئے حالت سُکر مند و معاون ہوتی ہے اور یہ ہے اصل مسئلہ حال و مقامات کی۔ مجھے حالت سُکر کی واقیت سے انکار نہیں ہے انکار صرف اس بات

سے ہے کہ جس غرض کے لئے یہ حالت پیدا کی جاتی ہے وہ غرض اس سے مطلق پوری نہیں ہوتی۔ زیادہ سے زیادہ صاحبِ حال کو ایک عملی مسئلہ کی تصدیق ہو جاتی ہے نہ کہ مذہبی مسئلہ کی (یعنی حالتِ سُکر یا جذب و مستی میں سالک کو اس بات کا علم حاصل ہو جاتا ہے کہ واقعی کائنات میں اللہ کے سوا اور کسی کا وجود نہیں ہے) صوفیانے وحدۃ الوجود کی کیفیت کو محض ایک مقام لکھا ہے۔ اور شیخ اکبر کے نزدیک یہ انتہائی مقام ہے اور اس کے آگے "علم محض" ہے لیکن یہ سوال کسی صوفی کے دل میں پیدا نہیں ہوا کہ آیا یہ مقام کسی حقیقت نفس الامری کو بھی واضح کرتا ہے یا نہیں۔

"اگر کثرتِ حقیقتِ نفس الامری ہے تو یہ کیفیت وحدۃ الوجود جو سالک پر طاری ہوتی ہے محض دھوکہ ہے اور مذہبی یا فلسفیانہ اعتبار سے اس کی کوئی وقعت نہیں ہے۔ نیز اگر یہ کیفیت وحدۃ الوجود ایک مقام ہے اور کسی حقیقتِ نفس الامری کا اس سے انکشاف نہیں ہوتا تو پھر اس کو معقولی طور سے ثابت کرنا بھی بے سود ہے جیسا کہ ابن عربی اور ان کے متبعین نے کیا ہے اور نہ اس کے مقام ہونے کی بنا پر ہمیں روحانی زندگی میں کوئی فائدہ حاصل ہو سکتا ہے کیونکہ قرآنی تعلیمات کی روشنی میں یا اس کی رو سے وجود فی الخارج (کائنات) کو ذاتِ باری کے ساتھ اتحاد کی نسبت نہیں ہے بلکہ مخلوقیت کی نسبت ہے (یعنی خدا خالق ہے اور کائنات مخلوق اور خالق اور مخلوق کے مابین مغایرت ہوتی ہے) اگر

قرآن کی تعلیم یہ ہوتی کہ ذات باری تعالیٰ کثرتِ نظامِ عالم میں دائر و سائر ہے تو کیفیت وحدۃ الوجود کو قلب پر وارد کرنا مذہبی زندگی کے لئے نہایت مفید ہوتا بلکہ یہ کیفیت مذہبی زندگی کی آخری منزل ہوتی۔

”مگر میرا عقیدہ یہ ہے کہ یہ قرآن کی تعلیم نہیں ہے (یعنی قرآن کی رو سے خالق اور مخلوق یا عابد اور معبود میں مغایرت گلی ثابت ہوتی ہے) اور اس کا نتیجہ ظاہر ہے کہ میرے نزدیک ہر کیفیت قلبی مذہبی اعتبار سے کوئی فائدہ نہیں رکھتی۔ اور علم الحیات کی رو سے یہ ثابت کیا جاسکتا ہے کہ اس کیفیت کا ورود ملی اعتبار سے بہت مضر ہے۔“

اس عبارت کو اس قدر تفصیل سے نقل کرنے کا مقصد یہ ہے کہ بظاہر ”نظریہ وحدۃ الوجود“ کا عمل یا ترکِ عمل سے کوئی تعلق نظر نہیں آتا۔ لیکن اقبال نے اس کا ترکِ عمل سے جو تعلق قائم کیا ہے وہ قابلِ غور نکلتے ہے۔ اپنے افکار کے مذکورہ دور میں اقبال اس خیال پر ثابت قدمی سے قائم ہیں کہ تصوت یا وحدۃ الوجود یا دیدانت کا قرآنِ حکیم یا حدیث سے کوئی تعلق نہیں۔ ہندوستان میں سوامی شنکر اچاریہ نے گیتا کی تفسیر میں انسانی زندگی کا انتہائی مقام یہ قرار دیا ہے کہ وہ آدھوں کے چکر سے نجات حاصل کرے۔ مسئلہ تاسخ کی رو سے انسان کو دوسرا جنم چونکہ پہلے جنم کے اعمال کے مطابق ملتا ہے اسلئے اگر ایک جنم میں عمل کو ترک کر دیا جائے تو ظاہر ہے کہ دوبارہ جنم لینے کا امکان ختم ہو جائے گا۔ نفی انا اور نفی خودی ترکِ عمل کا ایک ضروری جزو ہے۔ شری شنکر اچاریہ نے انسان کی نجات کے لئے نفی انا اور نفی خودی

کو ضروری قرار دیا ہے۔ وحدۃ الوجود کا نظریہ ابن عربی کا ہو یا شکر اچاریہ کا نفیِ خودی اور نفیِ انا یعنی دوسرے الفاظ میں ترکِ عمل کے عناصر اپنے اندر لئے ہوئے ہے۔ اس ترکِ عمل کو اقبال نے مسلمانوں کے لئے بلکہ ہر قوم کے لئے قاتل خیال کیا ہے اور غیر اسلامی تصوف سے تعبیر کر کے قدم قدم پر جہد و عمل، آرزو مندی اور خودی کی تعلیم دی ہے۔

پیکرِ ہستی ز آئنا خودی است ہر چہ می بینی ز اسرارِ خودی است

زندگی در جستجو پوشیدہ است اصل او در آرزو پوشیدہ است
 آرزو را در دلِ خود زنده دار تازہ گردد مشتِ خاک تو مزار
 از تمنا رقصِ دل در سینہ ہا سینہ ہا از تابِ او آئینہ ہا

ماز تخلیقِ مقاصد ز زندہ ایم از شعاعِ آرزو تابندہ ایم

گرم خونِ انساں ز داغِ آرزو آتشِ ایں خاک از چراغِ آرزو
 از تمنا مے بجامِ آمد حیات گرم خیر و تیسر گام آمد حیات

مرد چوں شمعِ خودی اندر وجود از خیالِ آسماں پیما چہ سود
 وحدۃ الوجود کے نظریہ کی تغلیط کرتے ہوئے اور اسے خلاتِ اسلام قرار دیتے ہوئے اقبال مثنوی "اسرارِ رموز" کا ذکر سرکارِ اردو عالم کی خدمت میں

ان الفاظ میں کرتے ہیں۔

گر دلم آئینہ بے جوہر است در بحر فہم غیر قرآن مضمر است
 روزِ محشر خوار و رسوا کن مرا بے نصیب از بوسہ پا کن مرا
 سفرِ یورپ کے دوران میں علامہ اقبال نے ایرانی فلسفہ اور تصوف کا
 مطالعہ کیا۔ واپسی پر ایران میں مابعد الطبعیات کا ارتقا کے عنوان سے
 ایک کتاب لکھی اس میں آپ نے تصوف کے موضوع پر مفصل بحث کی ہے۔
 کتاب کے دیباچے میں آپ لکھتے ہیں :-

”تصوف کے موضوع پر میں نے زیادہ سائنٹیفک طریقہ سے بحث کی ہے
 اور ان ذہنی حالات و شرائط کو منظر عام پر لانے کی کوشش کی ہے جو
 اس قسم کے واقعہ کو معرضِ ظہور میں لے آتے ہیں۔ لہذا اس خیال کے
 برخلاف جو عام طور پر تسلیم کیا جاتا ہے میں نے یہ ثابت کرنے کی کوشش کی
 ہے کہ تصوف ان مختلف عقلی و اخلاقی قوتوں کے باہمی عمل و اثر کا لازمی
 نتیجہ ہے جو ایک خوابیدہ روح کو بیدار کر کے زندگی کے اعلیٰ ترین نصب العین
 کی طرف اس کی راہ نمائی کرتی ہیں۔“

یہ کتاب ۱۹۰۹ء میں لکھی گئی تھی اور اس کے بعد جیسا کہ اوپر بیان
 کیا گیا ہے وحدۃ الوجود کے موضوع پر علامہ اقبال نے بالکل خاموشی
 اختیار کر لی اور اگر کچھ لکھا تو وہی جس کا ذکر ”مثنوی اسرار و رموز“ کے تذکرے
 میں آچکا ہے۔

تقریباً بارہ برس کے بعد علامہ اقبال کے خیالات میں ایک عظیم

تبدیلی رونما ہوئی۔ وہ تبدیلی یہ تھی کہ آپ ان صوفی مصنفین کی طرح جن کا ذکر آپ نے اپنی کتاب "ایران میں مابعد الطبیعیات کا ارتقاء" میں کیا ہے خود وحدۃ الوجود کی قرآنی تعبیر کے قائل ہو گئے۔ چنانچہ "آثارِ خودی اور رموزِ یخودی" کے بعد جو کتابیں شائع ہوئیں وہ اس بارہ معرفت کے پھلکے ہوتے پیمانے ہیں۔ اس کیفیت کو بعض نقادوں نے تضاد کا نام دیا ہے حالانکہ اگر غور سے دیکھا جائے تو اس میں تضاد کی کوئی بات ہی نہیں۔ ایک باخ نظر مفکر کی تحقیق و تلاش اور جستجو کا سلسلہ ہمیشہ جاری رہتا ہے۔ ع
در طلب کوشش و مدہ دامن امید ز دست

اقبال کا بھی یہ سلسلہ تحقیق و جستجو روز و شب جاری رہا۔ چنانچہ ایک مقام پر آکر وہ اس نظریے کے نفی انا اور نفی خودی کے عناصر کو شوامی شنکر اچار یہ اور حضرت محی الدین ابن عربی کے لئے چھوڑ کر قرآنی تعبیر کے قائل ہو گئے۔ فکر کی تبدیلی کا یہ دور ۱۹۲۲ء سے شروع ہوا۔ اس دور کے جستہ جستہ اشعار ملاحظہ کیجئے۔

کرا جوئی چرا در بیج تابانی کہ او پیدا است تو زیر نقابانی
تلاش او کنی جز خود نہ بینی تلاش خود کنی جز او نہ یابی

(پیام مشرق)

کشید نقش جہانے بہ پردہ چشم
دانه سحر بہ ز تار کشیدن آموز
در جهان است دل ماکہ جہان دل ماست
ز دست شجبدہ بازے اسیر جادویم
گر نگاہ تو دو بین است ندین آموز
لب فرو بند کہ این عقدہ کشودن نتواں

بود و نبود ماست ز یک شعلہ عجات از لذتِ خودی چو شرر پارہ پارہ ایم
 در دیرِ نیازِ من در کعبہ نمازِ من ز نار بہ دو شم من تسبیح بہ دستم من
 محبتِ چوں تمامِ اقتدر قابت از میان خیز بہ طوفِ شعلہ پروانہ با پروانہ می سازد
 یہاں "زیورِ عجم" (۱۹۲۷ء) کا ذکر قدرے تفصیل سے کرنا ضروری معلوم ہوتا ہے۔
 اس کتاب کے متعلق صاحبِ کتاب نے "بال جبریل" میں قاری کو مشورہ دیا ہے کہ۔

اگر ہے ذوق تو خلوت میں پڑھ زیورِ عجم
 فناں نیم شبی بے نوائے راز نہیں

"زیورِ عجم" کی اکثر غزلوں میں ادل سے آخر تک وحدۃ الوجود کی تلقین
 کی گئی ہے۔

نہ بہ ماست زندگانی نہ ز ماست زندگانی ہمہ جاست زندگانی ز کجاست زندگانی
 کشائے چہرہ کہ آن کس کہ لن ترانی گفت ہنوز منتظرِ حبلوہ کفِ خاک است
 دہد آتشِ حبدائی شرر مرا نمودے بہ ہماں نفسِ بمیرم کہ فرو نشانم اورا
 کشائے پردہ ز تقدیر آدمِ خاکی کہ ما بہ رہگذر تو در انتظار خودیم
 ہستی و نیستی از دیدن دنا دیدن من چہ زمان و چہ مکان شوخی گفتار من است
 چو موج می تپد آدم بہ جستجوئے وجود ہنوز تا بہ کمر در میانہ عدم است
 ز جوہرے کہ نہاں است در طبیعتِ ما میرس صیرفیاں را کہ ما عیار خودیم
 مثنوی "گلشنِ رازِ جدید" "زیورِ عجم" ہی کا ایک حصہ ہے۔ اس میں

وحدۃ الوجود کا فلسفہ ایک خاص انداز سے پیش کیا گیا ہے۔ "گلشنِ رازِ جدید"
 علامہ اقبال نے شیخ محمود شبستری کی کتاب "گلشنِ راز" کے جواب میں لکھی ہے۔

شیخ محمود تبریزی کے قریب ایک چھوٹے سے گاؤں شبستر کے رہنے والے تھے۔ انھوں نے اپنے والد عبدالکریم بن یحییٰ سے جو ایک جید عالم اور صاحبِ باطن شخص تھے ابتدائی تعلیم حاصل کی۔ علم و عمل کے مراحل طے کرنے کے بعد آپ نے اپنے وطن شبستر میں اقامت اختیار کی اور تمام عمر درس و تدریس میں بسر کرنے کے بعد ۱۲۷۲ھ میں وفات پائی۔ تاریخ پیدائش ساتویں صدی ہجری بیان کی جاتی ہے۔

شیخ محمود کی تصنیف ”گلشنِ راز“ کو تصوف کی دنیا میں بڑا مقام حاصل ہے اور یہ صوفیا حضرات کے نزدیک بڑی مستند کتاب سمجھی جاتی ہے۔ ۱۷۱۱ھ میں ہرات کے ایک علم دوست بزرگ میر حسین ابن حسن میر سادات حسینی نے خراسان سے سترہ سوال علمائے تبریز کی خدمت میں بھیجے اور ان سے ان سوالات کے جواب لکھنے کی درخواست کی۔ شیخ محمود نے ایک ہی نشست میں ان سوالات کے جوابات لکھوا دیے۔ بد قسمتی سے ان سترہ سوالوں میں سے دو گزشتہ زمانہ سے تلف ہو چکے ہیں۔ چنانچہ مطبوعہ نسخوں میں صرف پندرہ سوالات ہی ملتے ہیں۔ ”گلشنِ راز“ کو شاعرانہ اعتبار سے بہت اونچا رتبہ حاصل نہیں لیکن دنیائے تصوف میں یہ کتاب بڑی قدر و منزلت کی حامل ہے۔ سوال یہ پیدا ہوتا ہے کہ علامہ اقبال نے ”گلشنِ راز“ کا جواب کیوں لکھا۔ ہرات کے میر حسین صاحب کے سوالات فلسفیانہ نوعیت کے ہیں۔ اقبال چونکہ ۱۹۲۲ء کے بعد سے پھر وحدۃ الوجود کے نظریے کے قائل ہو گئے تھے۔ اس لئے اس نظریے کی اشاعت کے لئے انھیں یہ ایک بہت عمدہ ذریعہ

نظر آیا کہ وہ ان سوالات کا جواب نظریہ وحدۃ الوجود کی روشنی میں دیں۔
 جیسا کہ اوپر بیان کیا جا چکا ہے۔ اقبال ایک زمانہ تک شنکر آچاریہ اور شیخ اکبر
 کی تعلیم وحدۃ الوجود کو ایک ہی سمجھتے رہے اور دونوں کو غیر اسلامی کہتے
 رہے لیکن جب ان پر یہ حقیقت منکشف ہوئی کہ شیخ موصوف اور شنکر آچاریہ
 اس نکتے پر تو متفق ہیں کہ حقیقی معنی میں صرف حق تعالیٰ ہی موجود ہے لیکن
 اس کے علاوہ دیگر امور میں ایک دوسرے سے مختلف ہیں اور شیخ اکبر نے
 قرآن اور حدیث ہی کو اپنے نظام فکر کا ماخذ بنایا ہے تو انھوں نے
 شیخ اکبر کے نظریے کی شدید مخالفت ترک کر دی لیکن ایک بنیادی فرق شیخ اکبر
 اور علامہ اقبال کی تعلیم میں آخر تک رہا اور وہ فرق عقیدے کا نہیں بلکہ
 طریق کار کا ہے۔ شیخ امحی الدین ابن عربی انائے مطلق کو اصل قرار دیکر
 انائے مقید کو اس کی ایک شان قرار دیتے ہیں لیکن اقبال انائے مطلق
 کے عوض انائے مقید کو اپنی فکر کا اساسی نقطہ بناتے ہیں یعنی وہ خودی
 سے خدا تک پہنچتے ہیں۔

غلام ہمت آں خود پرستم کہ از نورِ خودی بیند خدارا
 اگر زیری ز خود گیری زبر شو خدا خواہی بخود نزدیک تر شو
 یہی خودی جب شنکر آچاریہ اور منصور کے یہاں آکر خدا بنتی ہے تو اقبال
 اس نظریہ وحدۃ الوجود سے کلی طور پر بیزاری کا اظہار کرتے ہیں۔ یہ اس
 دور کی بات نہیں جب اقبال نے
 منصور کو ہوا لب گویا پیام موت اب کیا کسی کے عشق کا دعویٰ کہے کوئی

کہا تھا بلکہ اس دور کے افکار کا ذکر ہے۔ جب "گلشنِ رازِ جدید" لکھی جا رہی تھی یہاں اس شعر کے جواب میں کہ

کہا میں نکتہ را نطق است انا الحق

چہ گوئی ہرزہ بود آں رمز مطلق

آپ شری شنکر آپاریہ کے فلسفے کا ذکر تفصیل سے کرتے ہوئے کہتے ہیں کہ اگر "میں" وہم و گمان ہے اور اس کی نمود ایک طلسم سے زیادہ حیثیت نہیں رکھتی تو سوال پیدا ہوتا ہے کہ آخر دارائے گماں کون ہے۔ پھر خود ہی اس مسئلے پر بحث کرتے ہوئے کہتے ہیں۔

وجود کو ہزار و دشت دور ہیچ جہاں فانی خودی باقی دگر ہیچ

دگر از شنکر و منصور کم گوئے خدارا ہم براہِ خویشتن جوئے

بخود گم بہر تحقیقِ خودی شد

انا الحق گوئے و صدیقِ خودی شد

یہی عقیدہ بعد کی تصانیف "جاوید نامہ" "بالِ جبریل" "ضربِ کلیم" "مسافر" "بس چہ پاید کرد" اور "ارغانِ حجاز" میں نظر آتا ہے۔

عالمِ آب و خاک و باد ستر نہاں ہے تو کہ میں

وہ جو نظر سے ہے نہاں اس کا جہاں ہے تو کہ میں

(بالِ جبریل)

اک تو ہے کہ حق ہے اس جہاں میں باقی ہے نمودِ سیمیابی

(بالِ جبریل)

مکانی ہوں کہ آزادِ مکاں ہوں جہاں ہیں ہوں کہ خود سارا جہاں ہوں
 وہ اپنی لامکانی میں رہیں مست مجھے اتنا بتادیں میں کہاں ہوں
 (بالِ حیریل)

خرد ہوتی ہے زمان و مکاں کی زناری نہ ہے زمان نہ مکاں لا الہ الا اللہ
 (ضربِ کلیم)

آخری تصنیف ”ارمغانِ حجاز“ میں آکر یہ ”پیما“ پوری شدت سے چھلک
 اٹھتا ہے اور ”بانگِ درا“ میں جو کیفیت

ہاں آشنائے لب نہ ہو رازِ کہن کہیں پھر چھڑنے جائے قصہ دار و رسن کہیں
 بن کو گونجی تھی وہ ”ارمغانِ حجاز“ میں شعریت کے اس سانچے میں ڈھل گئی ہے۔
 اگر خواہی خدا را فاش بینی خودی را فاش تر دیدن بیاموز

تو اے ناداں دل آگاہ دریا ب بخود مثل نیاگاں راہ دریا ب
 چساں مومن کن پر پوشیدہ را فاش ز لا موجود الا اللہ دریا ب

کعبِ خلع کے دارم از درِ اوست گل و ریحا نم از ابر تر اوست
 نہ ”من“ رامی شناسم من نہ ”او“ را ولے دانم کہ ”من“ اندر پر اوست

خودی را از وجودِ حق وجودے خودی را از نمودِ حق نمودے
 نمی دانم کہ این تابندہ گوہر کجا بودے اگر دریا نمودے

یہ ہے علامہ اقبال کے نظریہ تصوف کا ایک مختصر سا جائزہ جس کی جھلک ان کی تصانیف کے آئینے میں دیکھ کر اس مقالے میں پیش کرنے کی کوشش کی گئی ہے۔ علامہ اقبال کا کلام ایک بحر بیکراں ہے جس کی وسعت اور گہرائی کا اندازہ ممکن نہیں۔ ایک تو کلام اقبال کا سمندر پھر اس میں تصوف کی موجیں۔ مجھے اس بحر معانی کے ساحل پہ پہنچ کر ہر لمحہ اپنی بے مانگی اور کم حوصلگی کا احساس رہا۔ اس پانی میں غواصی کے لئے جو عزم و ہمت درکار ہے مجھ ایسے نوآموز کا دامن دل اس سے خالی ہے۔ ہاں اس بحر موج کے ساحل پہ بیٹھ کر میں نے جو خدمت چینی کی ہے اسے بڑے خلوص سے بطور ارغواں سامعین کی خدمت میں پیش کر دیا ہے۔



اقبال اور اس کا عہد

ہندوستانی تاریخ میں ۱۹۵۰ء سے صرف سیاسی اعتبار ہی سے ایک اہم سال نہیں بلکہ تہذیبی اور ادبی اعتبار سے بھی اسے ایک سنگ میل کی حیثیت حاصل ہے۔ ۱۹۵۰ء کو محض ایک سال تصور کرنا بڑی غلطی ہے۔ یہ ایک برس نہیں بلکہ ایک عصر ہے، ایک زمانہ ہے اور زیادہ موزوں الفاظ میں یہ کروڑوں افراد کے عزائم اور ولولوں کا ایک ایسا منظر ہے جسے دنیا نے صرف محسوس ہی نہیں کیا بلکہ اپنی آنکھوں سے دیکھا بھی۔ انیسویں صدی کے ابتدا ہی سے جن آرزوؤں نے انفرادی طور پر ہمیں بیقرار کیا، جن ولولوں نے مختلف روجوں کو ملک کے طول و عرض میں گرمایا وہ جب ساہا سال کے بعد ایک مقام پر جمع ہو کر اپنی منزل کو گامزن ہوئے تو تاریخ نے اس قومی سفر کو ۱۹۵۰ء کے نام سے یاد کیا۔ ۱۹۵۰ء ہمارے ولولوں، عزائم اور امنگوں کی ایک منہ بولتی تصویر ہے۔

مورخ کہتا ہے کہ آزادی کی اس جنگ میں ہندوستان نے شکست کھائی۔ حقائق کہتے ہیں کہ جو آگ ۱۹۵۰ء میں سلگنا شروع ہوئی اس نے نوے برس بعد ایک ایسے تندخو شعلے کا روپ اختیار کیا جس میں غیر ملکی استعمار جل کر راکھ ہو گیا۔ بہادر شاہ ظفر، جھانسی کی رانی، بخت خاں اور نانا صاحب کی روشن کی ہوئی آگ وقت کی آندھیوں سے بجھی نہیں بلکہ جب

گاندھی، ابوالکلام آزاد، جواہر لال نہرو اور حضرت موبائی کے دور تک پہنچی تو اتنی بھڑک چکی تھی کہ سامراجی قلعے کے در و بام کا اس آگ سے محفوظ رہنا ناممکن ہو گیا تھا۔ چنانچہ ۱۹۴۷ء کی ایک صبح کو اچانک دیدہ عالم نے دیکھا کہ وہ مقدس آگ اپنا کام کر چکی ہے۔

۱۹۵۷ء ہمارے قومی سیاسی اور تہذیبی سفر کا ایک یادگار موڑ ہے۔ اس موڑ پر جہاں عزم و ولولہ بخت خاں اور جھانسی کی رانی کی صورت میں شمشیر بدست غیر ملکی سامراج کو لاکارتا نظر آیا وہاں اس ہنگامہ دار و گیر میں ایک دلکش نغمہ بھی سنائی دیا۔

لازم نہیں کہ خضر کی ہم پیروی کریں مانا کہ اک بزرگ ہمیں ہمسفر ملے

بامن میا دیزلے پدر فرزند آذر را نگر چوں شد سپربالغ نظر دین بزرگاں خوش کرد

بیا کہ قاعہ آسماں بگردانیم

یہ نغمہ اردو کے پہلے مفکر شاعر مرزا غالب کا نغمہ تھا۔ یہ نرم نازک شیریں اور عزم و ہمت سے بھرپور آواز ایک نئی منزل کی جانب اشارہ کر رہی تھی لیکن یہ اشارہ مبہم تھا۔ نئی منزل۔ ایک سوالیہ نشان۔ ملک کو اس کی وضاحت درکار تھی۔ چنانچہ یہ فرض مولانا حالی کی زندہ جاوید تصنیف ”مقدمہ شعر و شاعری“ کے ذریعے سے پورا ہوا۔ ”مقدمہ شعر و شاعری“ میں مولانا حالی نے لکھا:۔

”اگرچہ شاعری کو ابتداً سوسائٹی کا مذاق فاسد بجاڑتا ہے مگر شاعری

جب بگڑ جاتی ہے تو اس کی زہریلی ہوا سوسائٹی کو بھی نہایت سخت نقصان پہنچاتی ہے۔ جب چھوٹی شاعری کا رواج تمام قوم میں ہو جاتا ہے تو جھوٹ اور مبالغہ سے سب کے کان مانوس ہو جاتے ہیں۔ جس شعر میں زیادہ جھوٹ یا نہایت مبالغہ ہوتا ہے اس کی شاعر کو زیادہ داد ملتی ہے۔ وہ مبالغہ میں اور غلو کرتا ہے تاکہ اور زیادہ داد ملے۔ ادھر اس کی طبیعت راستی سے دور ہوتی جاتی ہے اور ادھر جھوٹی اور بے سرو پا باتیں وزن اور قافیے کے دل کش پیرایہ میں سننے سننے سوسائٹی کے مذاق میں زہر گھلنا جاتا ہے۔ حقائق و واقعات سے لوگوں کو روز بروز مناسبت کم ہوتی جاتی ہے۔ عجیب و غریب باتوں سو پرینچل کہانیوں اور محال خیالات سے دلوں کو انشراح ہونے لگتا ہے۔ تاریخ کے سیدھے سادے وقائع سننے سے جی گہرانے لگتے ہیں۔ جھوٹے قصے اور افسانے حقائق واقعات سے زیادہ دلچسپ معلوم ہوتے ہیں۔ تاریخ۔ جغرافیہ۔ ریاضی اور سائنس سے طبیعتیں بیگانہ ہو جاتی ہیں اور چپکے ہی چپکے مگر نہایت استہکام کے ساتھ اخلاق ذمیہ سوسائٹی میں جڑ پکڑتے جاتے ہیں۔ اور جب جھوٹ کے ساتھ ہزل و مسخریت بھی شاعری کے قوام میں داخل ہو جاتی ہے تو قومی اخلاق کو بالکل گھن لگا جاتا ہے۔“

حالی نے جس شدید ذہنی مرض کی طرف اشارہ کیا تھا اس کی جڑیں ہندوستان کے فن کاروں، شاعروں، مغنیوں اور تصویر گروں کے دلوں کی

گہرائیوں تک پہنچ چکی تھیں۔ ہمارے شعرا اپنی ہی ذامنی کو نام نہاد حسن کے پردے میں چھپانے کی کوشش کر رہے تھے۔ ”خالص ادب“ کی تخلیق زوروں پر تھی۔ خواہ اس کے مقاصد کتنے ہی غیر خالص کیوں نہ ہوں۔ زندگی اور فن کا باہمی رشتہ ٹوٹ چکا تھا۔ اگر دونوں میں کوئی تعلق باقی رہ گیا تھا تھا تو وہ محض ایک دوسرے کو ملوث کرنے کا تعلق تھا۔ اظہار حسن کا غیر صحت مند تصور دل و دماغ میں یہاں تک گھر کر گیا تھا کہ ہماری وطنی اور انقلابی شاعری بھی اپنی ذہری اور دل آرائی کے لئے عورت سے روپ سنگھا مستعار لے رہی تھی۔ اگر اس باسی کڑھی میں کبھی اُبال آیا بھی تو وہ لفظوں کی گھن گرج بن کے ختم ہو گیا۔ زندگی سے نا آشنا، وارداتِ قلبی سے نا آگاہ، اکثر و بیشتر ہماری شاعری میں انقلاب کا رومانی تصور جنسی محرکات سے اپنا دامن نہیں چھڑا سکا۔ یہ وہی فن کار ہیں جن کے متعلق اقبال نے کہا ہے۔

چشم آدم سے چھپاتے ہیں مقاماتِ بلند کرتے ہیں روح کو خواہیدہ بدن کو بیدار
ہند کے شاعر و صورت گرد و افسانہ نویس آہ بیچاروں کے اعصاب پہ عورت ہے سوار

جس دور میں چاروں طرف ”فن برائے زندگی“ کے پردے میں فن برائے فن کے بلکہ فن برائے موت کے اصول پر عمل ہو رہا تھا۔ اقبال صحیح معنوں میں فن برائے زندگی کے علم بردار اور موید بن کر آئے۔ اقبال نے اس حقیقت تک پہنچنے میں کوئی دیر نہیں لگائی کہ فن میں حُسن کے مدارج نہیں ہوا کرتے۔ جہاں تک حُسن کا تعلق ہے ایک فن پارہ یا حسین ہو سکتا ہے یا نہیں ہو سکتا۔ اس پر کھ میں تیسرا پہلو کوئی ہے ہی نہیں۔ یہ دراصل فن کی عظمت ہے جس کے

مدارج ہوتے ہیں۔ فن کا رتبہ بلند ہے یا پست اس کا تعلق حُسن سے نہیں بلکہ موضوع و معانی کے ارتباط سے طے ہوتا ہے۔ حُسن کا تعلق محض فن کی ہیئت سے ہے۔ عظمت کا تعلق خیال موضوع اور معانی سے ہے۔ یہ دراصل خیال کی عظمت ہے جس سے شعر میں عظمت پیدا ہوتی ہے۔ لہٰذا حُسن سے شعر حسین ہو سکتا ہے عظیم نہیں ہو سکتا۔ ہمارے ادب میں حسین و جمیل شاعری کی کمی نہیں عظیم شاعری کی کمی ہے۔ حُسن اور عظمت کے موضوع پر شیخ آذری نے نہایت دلکش انداز میں روشنی ڈالی ہے۔

اگرچہ شاعران در بزم اشعار	ایک جام اندر در بزم سخن مست
دلے با بادۂ بعضے حریفان	فریب چشم ساقی نیریز پیوست
زبانِ طوطی گفتارِ ایشان	زباں از نکتہ صورت فرو بست
کنند فطرتِ ایشان گز نظم	بد دریائے حقیقت افگند شست
بسے فرق است ازین تا آنکہ نظمے	کسے با صد جیل بر یک دگر بست
بیں یکساں کہ در اشعارِ این قوم	درائے شاعری چیزے دگر ہست

ورنہ اگر شعر سے فکر کی بلندی خارج کر دی جائے اور اسے محض حُسن سے ہم رشتہ کرنا ہی مقصود ہو تو ہماری شاعری انجام کار یا تو کھنوا کی معاملہ بندی پر جا کر ختم ہو جائے گی یا دہلی کی ”نکتہ آفرینی“ پر۔

گنس کو باغ میں جانے نہ دینا کرنا حق خون پروانے کا ہوگا
ایک دو تین چار پانچ نہیں سب خطائیں مری معات کرو

بلا تے ہیں وہ مہرباں ہو کے مجھ کو گلاب وہاں میں نہیں جانے والا
کہ اکثر انھوں نے بلا کر بٹھایا بٹھا کر اٹھایا اٹھ کر نکالا

بھنویں تنتی ہیں جنجراتھ میں ہے تن کے بیٹھے ہیں
کسی سے آج بگڑی ہے جو وہ یوں بن کے بیٹھے ہیں
اگر ہم اسی طرح سے شعر میں حسن ہی پر زور دیتے چلے جائیں تو نہ معلوم
یہ سلسلہ کہاں جا کر ختم ہو۔

اقبال نے ہماری توجہ شعر کے اس نام نہاد حسن سے ہٹا کر موضوع
و معانی کی طرف مبذول کی۔ اس موضوع و معانی کی طرف جو الفاظ سے
ہم آہنگ ہو کر شعر و لہجے کی تشکیل کا باعث بنتا ہے۔ اقبال نے حرف و
معنی کے ارتباط کو جان و تن کے اختلاط سے تشبیہ دی ہے اور حرف کا معنی
سے وہی تعلق بتایا ہے جو خاکستر انگر کا انگر سے ہے۔ شاعر کے الفاظ
ہوں یا معنی کی آواز کا زیر و بم۔ مصوّر کے نقوش ہوں یا بت گر کی تراش
یہ سب فن کار کی شخصیت کے اظہار کے ذریعے ہیں۔ اصل چیز فن کار
کی شخصیت ہے اور شخصیت بلندی فکر کی محتاج ہے نہ کہ خطوط و رنگ کی۔

۱۹۴۲ء میں جب میں ایم۔ اے میں پڑھتا تھا تو شعر میں حسن اور عظمت کے
موضوع پر ہمارے محترم پروفیسر سید عابد علی نے ایک جامع لکچر دیا تھا۔ اپنا
مقالہ لکھتے وقت میسرے خواہش رہی کہ اس لکچر کے اقتباسات جو میں نے
اس زمانے میں محفوظ کر لئے تھے اس مقالے میں شامل کروں لیکن وہ مجھے کوشش
کے باوجود دستیاب نہ ہو سکے بہر طور اس پرمغز لکچر کا تاثر آج بھی باقی ہے
اور وہ تاثر اس پیراگراف میں جھلک رہا ہے۔

جہاں تازہ کی افکار تازہ سے ہے نود کہ سنگِ خشت سے ہوتے نہیں جہاں پیدا

(ضربِ کلیم)

آیا کہاں سے نالہ نے میں سرورے اصل اس کی نے نواز کا دل ہے کہ چوپنے

(ضربِ کلیم)

جس روز دل کی رمز معنی سمجھ گیا سمجھو تمام مرحلہ ہائے ہنر ہیں طے

(ضربِ کلیم)

صرف یہی نہیں بلکہ اقبال نے لفظ و معانی کے متعلق اپنا نظریہ اور زیادہ

واضح انداز سے بیان کیا جو بد قسمتی سے عصر حاضر میں کسی حد تک ایک بڑی غلط فہمی کا باعث بھی بنا مثلاً انھوں نے کہا۔

نہ زباں کوئی غزل کی نہ زباں سے باخبر میں

کوئی دل کشا صدرا ہو عجیبی ہو یا ہو تازی

مری نوائے پریشاں کو شاعری نہ سمجھ کہ میں ہوں محرم رازِ درونِ میخانہ

نغمہ کجا و من کجا سوزِ سخن بہانہ است سو سے قطاری کشم ناقہ بے زمام را

نہ بینی خیرانداں مردِ فرد دست کہ بر من تہمتِ شعرو سخن بست

بہ کوئے دلبراں کارے ندارم دل زارے غم یارے نہ دارم
سطح میں نگاہ نے ان اشعار سے یہ سمجھ لیا کہ اقبال شعر میں صرف

مطلب و معانی کو اہمیت دے رہے ہیں اور حسن کلام ان کی نگاہ میں کوئی حقیقت نہیں رکھتا۔ چنانچہ ایک جماعت کی جماعت نے ہند و پاکستان میں شعری ادب کا ایک ایسا انبار جمع کر دیا جس میں شعریت کے علاوہ ہر بات موجود تھی۔ چند برس کی بات ہے ہندوستان کے ایک شاعرِ اعظم کے سامنے جب میر نے اقبال کے مندرجہ بالا اشعار پڑھے تو وہ بہت کوشش ہو کر کہنے لگے کہ صحیح تو کہتا ہے۔ آپ لوگ خواہ مخواہ اقبال کو شاعر بنائے پھرتے ہیں ورنہ اُسے تو خود اپنے شاعر ہونے کا احساس ہے۔ اسی طرح ایک اور شاعرِ اعظم سے اقبال کی شاعری کا ذکر ہوا تو انھیں بھی اقبال کے کلام میں حُسنِ بیان کی بہت بڑی کمی نظر آئی اور پھر اُن ہی مذکورہ اشعار سے انھوں نے فوراً ثبوت بھی بہم پہنچا دیا۔ میں یقین سے تو نہیں کہہ سکتا لیکن غالباً سخن فہمی عالمِ بالا ایسے ہی مواقع کے لئے کہا گیا ہوگا۔ اس میں کوئی شک نہیں کہ اقبال موضوع و معانی کو حُسن پر ترجیح دیتے ہیں لیکن ایسا شعر تو کلامِ اقبال میں ڈھونڈنے سے نہیں ملے گا جو حُسن کے جلووں سے جگمگانہ رہا ہو۔

ہسپانیہ کی مسجدِ قرطبہ مسلمانوں کے دورِ عظمت کی اب ایک محض

یاد بن کے رہ گئی ہے۔ جن مسلمانوں نے ہسپانیہ پہنچ کر یہ مسجد تعمیر کی ہوگی اُن کی شخصیت کا اندازہ اس دور میں شاید مشکل سے ہو سکے۔

یہ مسجد عام نگاہوں کے لئے ایک مسجد ہی ہے جہاں محض نماز پڑھی جانی چاہئے۔ لیکن اقبال کی نگاہوں نے اس مسجد کے در و بام میں ان

عظیم شخصیتوں کے کردار کو جلوہ گر دیکھا جن کے عزائم نے یہ مسجد
تعمیر کی۔

جن کی حکومت سے ہے فاش یہ رمزِ غریب
سلطنتِ اہلِ دل نقر ہے شاہی نہیں

جن کی نگاہوں نے کی تربیتِ شرق و غرب

ظلمتِ یورپ میں تھتی جن کی خسرو راہ میں

جن کے لہو کی طفیل آج بھی ہیں اندلسی

خوش دل و گرم اختلاطِ سادہ و روشن جبیں

اب ذرا لفظ و معانی یا روح و پیکر کی بحث کا فیصلہ دیکھئے۔

اے حرمِ قرطبہ عشق سے تیرا وجود

عشق سراپا دوامِ جس میں نہیں رفت و بود

رنگ ہو یا نشت و سنگ چنگ ہو یا حرف و صورت

معجزہ فن کی ہے خونِ جگر سے نمود

قطرہ خونِ جگر سل کو بناتا ہے دل

خونِ جگر سے صدا سوز و سرور و سرور

رہا یہ پہلو کہ اس "کعبہ فن" اور "سطوتِ دینِ بین" میں جس سے

بقول اقبال اندلسیوں کی زمینِ حرم مرتبہ ہوئی۔ اقبال نے حسن تلاش

کرنے کی ضرورت محسوس کی یا نہیں۔ اس کا جواب اس شعر میں شاید

مل جائے جس میں آپ مسجدِ قرطبہ سے خطاب کرتے ہوئے کہتے ہیں۔

ہے تیرے گردوں اگر حسن میں تیری نظیر

قلبِ مسلمان میں ہے اور نہیں ہے کہیں

یہ عظیم مسجدِ حسن افکار ہی کا نمونہ نہیں ہے بلکہ کردار کی تصویر بھی ہے۔
 کردار نام ہے کوشش کا وش اور مسلسل محنت کا۔ اقبال کے نزدیک
 کوشش اور کاوش کے بغیر آرٹ فن یا ہنر کی تشکیل ممکن نہیں فن کار
 کے دل و دماغ ہوں یا ہاتھ پاؤں انھیں مفلوج کر دینے سے نہیں
 بلکہ ان میں زندگی اور توانائی پیدا کرنے سے فن کی تخلیق ہوتی ہے۔
 اسی خیال کو مختلف شعراء نے مختلف انداز سے بیان کیا ہے۔

خشک سیروں تنِ شاعر کا لہو ہوتا ہے

تب نظر آتی ہے اک مصرعِ ترکی صورت

(غالب)

بندشِ الفاظ جڑنے سے نگوں کے کم نہیں

شاعری بھی کام ہے آتشِ مرقع ساز کا

(آتش)

فروغِ طبع خداداد اگرچہ تھا وحشت

ریاضِ کم نہ کیا ہم نے کسبِ فن کے لئے

(وحشت)

ہجومِ شوق کے پیچھے چلے اور اتنی مدت تک

کہ اعزازِ امیرِ کارواں بخشا گیا ہم کو

(جوشِ ملیح آبادی)

اقبال کا کہنے کا ڈھنگ ذرا نرالا ہے۔ یہی بات یوں فرماتے ہیں۔

ہر چند کہ ایجابِ معانی ہے خداداد
 کوشش سے کہاں مردِ ہنرمند ہے آزاد
 خونِ رگِ معمار کی گرمی سے ہے تعمیر
 میخانہٴ حافظ ہو کہ بت خانہٴ بہزاد
 بے محنت پیہم کوئی جو ہر نہیں کھلتا
 روشن شہرِ تیشہ سے ہے خانہٴ فریاد

ہر بڑے شاعر کا کلام اس امر کی طرف اشارہ کرتا ہے کہ فن اور ہنر کا مقصد کیا ہونا چاہئے۔ کلامِ اقبال میں بھی یہ اشارے واضح انداز سے ہمارے سامنے آتے ہیں۔ فن میں جہاں اقبال جلال اور جمال دونوں کیفیتوں کو یکجا دیکھنا چاہتے ہیں وہاں وہ اس سے ایک اعلیٰ تر زندگی کے حصول کا مقصد بھی وابستہ کرتے ہیں۔ ان کی نظریں صحیح فن و ہنر وہ ہے جو ہمارے عزم اور ولولے کو آگے بڑھائے۔ فرسودگی ماحول کے خلاف بغاوت پر ہمیں اکسائے۔ ایک صالح زندگی کی ترغیب دے۔ ہمیں مشکلات اور رکاوٹوں پر فتح پانا سکھائے۔ ہر منزل کے بعد نئی منزل ہمارے سامنے لے آئے۔ اگر فن و ہنر اس معیار پر پورے نہیں اترتے تو وہ پھر اقبال کے نزدیک افسانہ و افسوں سے زیادہ اہمیت نہیں رکھتے۔

دلبری بے قاہری حبادِ گرمی است

دلبری بافتا ہری پیغمبری است

گر ہنر میں نہیں تعمیر خودی کا جوہر
و اسے صورت گری و شاعری نامے سرود

مرقع چغتائی کے دیباچے میں اقبال لکھتے ہیں کہ زوال پذیر فن
قوم کے لئے چنگیز خاں کے لشکروں سے زیادہ تباہ کن ثابت ہو سکتا
ہے۔ اگر زوال پذیر فن اور اس کے اثرات کی تصویر دیکھنا مقصود ہو
تو آج کے مشاعروں پر ایک نظر ڈالئے اور دیکھئے کہ زوال آمادہ شاعری
کس کس انداز سے اپنے کرشمے دکھا رہی ہے۔ شعراء حضرات کی شان میں
یہاں کچھ کہنا مقصود نہیں لیکن بڑے بڑے مشاعروں میں شاعروں کا
بہکتا بلکتے تک کر دینا کہاں سے آیا؟ زوال آمادہ تغزل سے یا اقبال
کے زندگی پرور اشعار سے ؟

اقبال کی گہری نگاہ نے شاعری کے علاوہ رقص و موسیقی کا بھی
جائزہ لیا ہے۔ رقص و موسیقی ایسے موضوعات ہیں جن کے متعلق میں
شاید اپنی بے علمی کی بنا پر کچھ عرض نہ کر سکوں لیکن کلام اقبال کے مطالعہ
کے بعد اتنا کہا جا سکتا ہے کہ اقبال کا رقص اور موسیقی کا تصور شعر کے
تصور سے مختلف نہیں فن و ہنر میں شاعری بھی آجاتی ہے اور رقص بھی
موسیقی بھی اور بیت تراشی بھی نقاشی بھی اور فن تعمیر بھی۔ اقبال ان
تمام فنون کو ہماری شخصیت کی گہرائی کا ایک پرتو قرار دیتے ہیں جتنی
گہری فن کار کی شخصیت ہوگی اتنے ہی گہرے اور جاندار نقوش اس کے
فن میں ابھریں گے۔ موسیقی کے متعلق فرماتے ہیں۔

وہ نغمہ سردی خونِ عنبر کی دلیل
 کہ جس کو سُن کے ترا چہرہ تابناک نہیں

نوا کو کرتا ہے موجِ نفس سے نہ ہر آلود
 وہ نئے نواز کہ جس کا ضمیر پاک نہیں

پھرا میں مشرق و مغرب کے لالہ زاروں میں
 کسی چمن میں گریبانِ لالہ چاک نہیں

مغرب کی بات تو خیر جانے دیجئے مشرق کے اکثر موجودہ شعراء سے
 اقبال بہت بیزار ہیں اس لئے کہ انھوں نے عجمی تصوف کی روح کو اپنا کر
 اپنے شعر کو زندگی سے آشنا کرنے کے عوض اُسے افسردہ خاطر ہی بے دلی
 اور مایوسی کا لباس پہنایا۔ اقبال نے شعر و نغمہ کے لئے یہ معیار قرار دیا
 ہے کہ نغمے کو سیل کی مانند تندرو ہونا چاہئے تاکہ وہ دل سے غم و افسردگی
 کے قافلے کو نکال دے۔ اس کے خلاف انھیں اپنے دور کے شعراء میں
 بالکل ہی مختلف کیفیت نظر آئی چنانچہ وہ کہنے پر مجبور ہو گئے کہ —

مشرق کے نیستاں میں ہے محتاجِ نفس نے
 شاعر ترے سینے میں نفس ہے کہ نہیں ہے

تاثرِ غلامی سے خودی جس کی ہوئی نرم
 اچھی نہیں اس قوم کے حق میں عجمی نے
 شیشے کی صراحی ہو کہ مٹی کا سبو ہو

شمشیر کی مانند ہو تیزی میں تری لے

ایسی کوئی دنیا نہیں افلاک کے نیچے
 بے معرکہ ہاتھ آئے جہاں تختِ جم و کے
 ہر لحظہ نیا طور نئی برقِ تجلی
 اللہ کرے مرحلہ شوق نہ ہو طے

ہماری مصوری عوامی زندگی سے کس قدر دور رہی ہے اس کا
 اندازہ کلاسیکل تصویریں دیکھنے ہی سے ہو سکتا ہے۔ ان تصویروں میں
 شاہی دربار ہیں امیر وزیر ہیں معرفتی اور مذہبی رجحانات ہیں۔ خانقاہیں
 ہیں مندر ہیں بسادہ ہو ہیں۔ بھگتی ہے۔ ہمالہ کی گچھائیں ہیں۔ اگر نہیں ہے
 تو ایک وہ زندگی نہیں ہے جو ہمیں ارد گرد سانس لیتی اور چلتی پھرتی
 نظر آتی ہے۔ روحانیت کے اس طوفان میں اجنتا کی تصویروں کو محض
 ایک استثنائے سمجھئے۔ مصوری میں زندگی سے اس بیگانگی کی جانب اشارہ
 کرتے ہوئے اقبال کہتے ہیں کہ آج کل کی تصویروں کا انداز کچھ ایسا ہوتا
 ہے کہ ایک راہب اپنی آرزوؤں کے حلقے میں گرفتار کسی جنگل میں بیٹھا
 ہوا ہے۔ ایک عورت کسی طائر کو پنجرے میں بند کئے بیٹھی ہے۔ ایک
 فقیر کسی بادشاہ کے سامنے کھڑا ہے۔ ایک نازیں مندر کی طرف جا رہی
 ہے۔ ایک جوگی ویرانے میں بیٹھا ہے۔ ایک لڑکا کسی بوڑھے کی گردن
 پر سوار ہے وغیرہم گویا قلم سے مضمونِ موت کے سوا کچھ مترشح نہیں
 ہو رہا۔ ہر طرف افسانہ و افسونِ موت ہی نظر آ رہا ہے۔ اس افسانہ
 و افسونِ موت کا ذکر اقبال ہی کے الفاظ میں ایک اور جگہ دیکھئے۔

کس درجہ یہاں عام ہوئی مرگِ تخیل

ہندی بھی فرنگی کا مقلدِ عجیب بھی

مجھ کو تو یہی غم ہے کہ اس دور کے بہراد

کھو بیٹھے ہیں مشرق کا سرورِ ازلی بھی

معلوم ہیں اے مردِ ہنر تیرے کمالات

صنعت تجھے آتی ہے پرانی بھی نئی بھی

فطرت کو دکھایا بھی ہے دیکھا بھی ہے تونے

آئینہ فطرت میں دکھا اپنی خودی بھی

جہاں تک فنونِ لطیفہ کا تعلق ہے۔ اقبال اُس ذوقِ نظر کے قابل نہیں

جو کسی شے کی محض سطحیت سے آگے نہ جاسکے۔ ہنر کا مقصد اُن کی نظر میں

حیاتِ ابدی کا سوز ہے نہ کہ ایک شرر کا سوز جو ایک لمحے سے زیادہ نہیں

رہتا۔ شاعر کی نوا اور مغنی کے نفس سے اقبال چمن کے تر و تازہ ہونے کی

امید رکھتے ہیں افسردہ ہونے کی نہیں۔

چمن کو تازہ رکھنے کی آرزو اقبال کے دل میں ہمیشہ زندہ و بیدار رہی

ہے۔ ان چند مثالوں کے علاوہ جن میں اقبال نے فن کے متعلق اپنا نظریہ

بیان کیا ہے اقبال نے فن کے جو نمونے پیش کئے ہیں وہ ندرت و جدت میں

اپنی مثال آپ ہیں۔ ہماری اُردو اور فارسی شاعری اقبال سے قبل ان نمونوں

سے قطعی نا آشنا تھی۔ یہاں میں کلامِ اقبال سے اقتباسات پیش کر کے

اپنے مقالے کو زیادہ طویل بنانا مناسب خیال نہیں کرتا۔ ایسے نمونے

اقبال کے کلام میں اول سے آخر تک موجود ہیں۔ منظر کشی میں بلیغ اور لطیف تشبیہیں اور استعارے اقبال کے ہاتھ میں آکر بلیغ تر اور لطیف تر ہوں گے ہیں۔ اقبال کے ذوق جستجو نے قدم قدم پر خوب سے خوب تر کی تلاش کی ہے۔ اور جس نظارہ قدرت پر اقبال نے نگاہ ڈالی ہے اُسے حسین تر بنا دیا ہے۔
جمیل تر ہیں گل و لالہ فیض سے اس کے

نگاہ شاعر رنگیں نوا میں ہے جادو

اقبال ہر اعتبار سے ایک عہد آفریں شاعر ہیں۔ ہم اقبال کے خیالات سے ہمیشہ متفق ہوں یا نہ ہوں ان خیالات کی عظمت سے انکار نہیں کر سکتے۔ اس کا سبب یہ ہے کہ اقبال نے جو بات کہی ہے وہ انسانیت کی بلندی سے کہی ہے۔ اقبال صرف مقصد کی عظمت ہی کے قائل نہیں ہیں بلکہ اس کے حصول کے لئے طریق کار کی عظمت کے بھی قائل ہیں۔ عظمت کے اس تصور نے اقبال کی شاعری کو ایک آفاقی حیثیت اور عالم گیر قدر بخشی ہے۔ اس کا مطلب یہ نہیں کہ اقبال کا کلام ہمارے لئے کسی طرح حرفِ آخر کی حیثیت رکھتا ہے۔ اقبال کا کلام ایک انسان کا کلام ہے۔ اور اسے اسی خیال سے پڑھنا لازمی ہے۔ اس کلام پر ایمان لانا ہمارے لئے ضروری نہیں بلکہ دوسرے بڑے شعراء کے کلام کی طرح ہمیں اس کے حسن و قبح کو اپنی پرکھ کی کسوٹی پر رکھ کر دیکھنے کا حق حاصل ہے۔ اس میں ہمیں غلط اندیشیاں بھی نظر آ سکتی ہیں۔ ہم بعض نظریات سے اختلاف بھی کر سکتے ہیں۔ لیکن اس فن کار کا کمال یہ ہے کہ ہم ہمیں بھی کلام اقبال کی عظمت سے منکر

نہیں ہو سکتے۔ فکر اقبال میں یہ عظمت اقبال کے اس بنیادی عقیدے سے پیدا ہوئی ہے کہ انسان عظیم ہے اور جادۂ عظمت پر گامزن ہے۔ اقبال کے کلام کو ہم مختصر سے مختصر الفاظ میں بیان کرنا چاہیں تو اُسے صحیفۂ عظمتِ آدم کے سوا اور کوئی نام نہ دے سکیں گے۔ عظمتِ آدم کے موضوع پر ان کے یہ اشعار تو زبان زد خاص و عام ہیں۔

عروجِ آدمِ خاکی سے نجمِ سہمی جاتے ہیں کہ یہ ٹوٹا ہوا تارا مہِ کامل نہ بن جائے

خبر ملی ہے یہ معراجِ مصطفیٰ سے مجھے کہ عالمِ بشریت کی زد میں ہے گردوں
 ”جاویدنامہ کی تمہیدِ آسمانی میں یہی خیال اقبال نے کچھ اور سحر انگیز
 الفاظ میں بیان کیا ہے۔

فروغِ مشقِ خاکِ از نوریاں افزوں شود روزے
 ریں از کوکبِ تقدیر ما گردوں شود روزے

خیالِ ادک از سیلِ حوادثِ پرورشِ گِرد
 ز گردابِ سپہر نیلگوں بیرون شود روزے

یکے در معنیِ آدمِ نگر از من چہ می پُرسی
 ہنوز اندر طبیعتِ می خلد موزوں شود روزے

چنان موزوں شود این پیش پا اقتادہ مضمونے

کہ یزداں را دل از تاثیر او پُرخوں شود روزے

”جاویدنامہ“ کا ذکر آتے ہی اس نوع کی ایک اور کتاب کا تصور لازمی

طور پر ذہن میں آجاتا ہے اور وہ ہے اٹلی کے مشہور شاعر ڈانٹے کی "کامیڈی" جو آج "ڈیوائن کامیڈی" کے نام سے مشہور ہے۔ کہتے ہیں کہ اقبال نے "جاوید نامہ" کا خاکہ "ڈیوائن کامیڈی" سے مستعار لیا ہے۔ ہمیں اس دعوے کو صحیح تسلیم کرنے میں قدرے تامل ہے اس لئے کہ ڈانٹے کی تصنیف "ڈیوائن کامیڈی" کا ماخذ بھی اصل میں وہ احادیثِ نبوی ہیں جن میں معراج کی کیفیت بیان کی گئی ہے۔ اس کے علاوہ "ڈیوائن کامیڈی" سے قبل شیخ اکبر حضرت محی الدین ابن عربی کی کتاب "فتوحات مکیہ" اور ابو العلامعری کی تصنیف "رسالۃ الغفران" منظر عام پر آچکی تھیں۔ یہ تصانیف اقبال کے سامنے بھی موجود تھیں اور ڈانٹے کے سامنے بھی۔ خیر یہ بات یہاں ایک جملہ معترضہ کی حیثیت رکھتی ہے۔ کہنا میں کچھ اور چاہتا ہوں۔ "ڈیوائن کامیڈی" میں ڈانٹے اپنی محبوبہ بیٹریس کی تلاش میں جاتا ہے اور "جاوید نامہ" میں اقبال حق کی جستجو میں نکلتا ہے۔ ڈانٹے عیسائی تھا اور اقبال مسلمان محض لفظی اعتبار سے نہیں بلکہ معنوی اعتبار سے بھی۔ ڈانٹے کی کتاب میں غیر عیسائیوں کا ذکر موجود ہے اور اقبال کی کتاب میں غیر مسلمانوں کا۔

لیکن ع بین تفاوت رہ از کجاست تا بہ کجا

لے یہاں اس مسئلے کو چھیڑنا تو زیر نظر مقالے کے موضوع سے باہر ہے لیکن یہ سوال آج تک اردو کے اکثر طلبہ کی پریشانی کا باعث ہے اور انھیں اس کا خاطر خواہ جواب نہیں مل سکا کہ اقبال کو "نقاد" اسلامی شاعر کیوں کہتے ہیں اور ڈانٹے اور ملٹن کو "عیسائی شاعر" کیوں نہیں کہا جاتا اور کالیداس "تلسی داس" اور "ٹیگور کو" ہندو شاعر کے نام سے کیوں یاد نہیں کیا جاتا۔

جہاں غیر عیسائیوں کے ذکر میں ڈانٹے صبر و ضبط و تحمل کا دامن
 ہاتھ سے چھوڑ کر کف بدہن ہو جاتا ہے وہاں اقبال غیر مسلمانوں کا ذکر
 اسی احترام سے کرتا ہے جس احترام سے کسی مسلمان کا۔ شیوجی مہاراج۔
 گوتم بدھ۔ بھرتری ہری اور نہرو خاندان کا تذکرہ اقبال نے ”جاوید نامہ“
 میں کیا ہے۔ اور رسول اللہ اور حضرت علیؑ کا ذکر ”ڈیوائن کامیڈی“ میں
 ڈانٹے نے کیا ہے۔ ان کے علاوہ ”ڈیوائن کامیڈی“ میں ان شخصیتوں اور
 عظیم انسانوں کا تذکرہ بھی موجود ہے جو حضرت عیسیٰ علیہ السلام سے قبل
 اس دنیا میں آئیں۔ یہاں یہ ذکر دلچسپی سے خالی نہ ہو گا کہ ڈانٹے کے
 مرشد درجل کا زمانہ بھی حضرت مسیحؑ سے پہلے کا زمانہ ہے۔ ڈانٹے نے
 اپنے مذہبی تعصب کے جوش میں ان میں سے کسی کو معاف نہیں کیا۔ جو عظیم
 ہستیاں عیسائیت سے قبل اس دنیا میں آئیں اگرچہ انھیں ڈانٹے نے
 دوزخ کے مرکز میں نہیں دکھایا ہے لیکن اس کے حدود میں دکھانے سے
 گریز نہیں کیا۔ وہاں ان کے لئے ڈانٹے نے عقل انسانی کا ایک قلعہ بنایا
 ہے۔ یہاں یہ علم و ادب کے آفتاب گھاس پر بیٹھے نظر آتے ہیں۔ یہ سارا
 ماحول عقل کی روشنی سے جگمگا رہا ہے۔ چونکہ یہ ہستیاں عیسائیت سے
 قبل عالم وجود میں آئیں اس لئے ڈانٹے نے ان کے لئے جو مقام تجویز
 کیا ہے وہ دوزخ ہے۔ نیران کے لئے یہ طے کر دیا ہے کہ یہ جلوۃ الہی سے
 کبھی فیضیاب نہیں ہو سکتیں۔ اور یہ ہمیشہ نامراد اور نا امید رہیں گی۔
 رسول اللہ اور حضرت علیؑ کا ذکر ڈانٹے نے اس کتاب میں جس انداز سے کیا

ہے وہ علم و ادب کے طالب علموں کے لئے ایک بہت بڑا سوالیہ نشان ہے۔
 میں اس حصے کو "نقلِ کفر کفر نہ باشد" کا سہارا لے کر بھی یہاں نقل کرنا
 مناسب نہیں سمجھتا۔ سوال مذہبی بحث کا نہیں ہے بلکہ محض اس قدر ہے کہ
 کیا ادبِ عالیہ کسی دور میں بھی اس غیر مہذب لب و لہجہ کا متحمل ہو سکتا ہے؟
 شاعر کی اس تنگ نظری نے درجہ کو بھی نہیں بخشا ہے۔ یہ ہے پیرو مڑ
 کا روحانی رشتہ۔

اس کے خلاف اقبال کی زبانی شو جی مہاراج۔ گو تم بدھ اور بھرتی ہری
 کا ذکر سنئے۔ ادب و احترام کے کون سے موتی ہیں جو اقبال نے ان شخصیتوں
 پر نچھا اور نہیں کئے۔ اور ایک ایسے عالم میں جب کہ جلال الدین رومیؒ اقبال کو
 اپنی رہنمائی میں افلاک کی سیر کر رہے ہیں۔ اقبال نے شو جی مہاراج سے
 روحانیت کا درس لینے میں فخر محسوس کیا ہے۔ اور اس درس کو اپنے دل
 کی گہرائیوں میں جگہ دی ہے۔ اقبال کا عظمتِ آدم کا تصور محض خالی خولی
 جذباتی قسم کا تصور نہیں بلکہ ایک گہرا اور رچا ہوا تصور ہے جس سے کلامِ اقبال
 اول سے آخر تک جگمگا رہا ہے۔

آدمیتِ احترامِ آدمی بانجبر شو از مقامِ آدمی
 کے عقیدے پر اقبال مضبوطی سے قائم ہیں۔ یہ تصور کسی مصلحت پر مبنی نہیں ہے۔
 مقامِ آدمی اقبال کی نظر میں کس قدر بلند ہے اس کا اندازہ ایک شعر نقل
 کر دینے سے نہیں ہو سکتا۔ اس کے لئے اقبال کے فلسفہٴ حیات کا غائر نظر
 سے مطالعہ ضروری ہے۔ انسان کو قدم قدم پر مسائلِ حیات کا سامنا

کرنا پڑتا ہے۔ حوادث اکثر حوصلہ شکن بھی ثابت ہوتے ہیں۔ یہ حوصلہ شکنی
انجام کار انسان کو بے یقینی اور مایوسی کی طرف لے جاتی ہے۔ اقبال
یہاں انسان کی رہنمائی کے لئے آتے ہیں اور اس سے کہتے ہیں۔

شاخِ نہال سدرہِ خار و خسِ حینِ مشو
منکرِ او اگر شدی منکرِ خویشتنِ مشو

برخیز کہ آدم را ہنگام نمود آمد این مشتِ غبارے را انجم بسجود آمد
آں راز کہ پوشیدہ در سینہ ہستی بود از شوخیِ آب و گل درگفت و شنود آمد

مہ و ستارہ کہ در راہ شوق ہمسفر اند
کہرِ شمشیر و ادا فہم و صاحبِ نظر اند

چہ جلوہ ہاست کہ دیدند در کفِ خاک کے

قفا بہ جانبِ افلاک سوئے ما نگرند

یہ تمام اشارے ہیں اس حقیقت کی جانب کہ انسان کو نظام کائنات
میں ایک خاص منصب عطا کیا گیا ہے۔ ظاہر ہے کہ عظمتِ آدم میں جہاں
اس قدر اعتماد اور یقین کا اظہار ہوگا وہاں قنوطیت کے لئے کوئی جگہ
نہیں ہوگی۔ انسان کے رگ و پے رجائیت کے دلوں سے معمور ہوں گے
اور اقبال کا "آدم" عمر خیام کے "آدم" سے کہیں مختلف ہوگا جس کا ذکر
خیام ان رباعیات میں کرتا ہے۔

آمد سحرے ندر از میخانه ما کاے رند خراباتی و دیوانہ ما
بر خیز کہ پڑ کنیم پیمانہ زے زان پیش کہ پڑ کنند پیمانہ ما

من باده جام یک منی خواہم کرد
خود را بہ دو جامے غنی خواہم کرد
اول کہ طلاق عقل و دین خواہم گفت
پس دغیر ز را بہ زنی خواہم کرد

آن ہا کہ محیط فضل و آداب شدند
در کشف علوم شمع احباب شدند
رہ زین شب تاریک نہ بُردند بروں
گفتند فسانہ و در خواب شدند
خیام کی توخیر بات ہی مختلف ہے۔ اقبال کا عظمتِ آدم کا تصور
غالب کے اس نظر۔ یے کی بھی تردید ہے کہ ع

موت سے پہلے آدمی غم سے نجات پائے کیوں
ان سطور میں غالب اور اقبال کا موازنہ کرنا مقصود نہیں نہ ہی
غالب کی شاعری پر تبصرے کی اس مقالے میں گنجائش ہے۔ یہ صحیح ہے
کہ اردو شاعری میں فکر و اجتہاد کی ابتدا غالب ہی سے ہوئی ہے۔
غالب ہمارے پہلے شاعر ہیں جنہوں نے شاعری میں سوچ بچار کے

عناصر داخل کئے لیکن غالب میں جہاں رجائیت کے بعض اشاروں کے ساتھ ساتھ نا اُمیدی اور یاس و اندوہ کا ایک طوفان ملتا ہے وہاں اقبال کے یہاں شاید ہی یاس و نا اُمیدی یا قنوطیت کی کوئی جھلک نظر آئے یہاں طوفان رجائیت ہی کا ملتا ہے بے چارگی۔ اُداسی اور اندوہ گینی کلام اقبال میں کہیں نظر نہیں آتیں۔ اقبال کے الفاظ میں انسان رازِ کُنِ فکاں ہے۔ اسے صرف اپنی آنکھوں پر ظاہر ہونے کی ضرورت ہے۔ ان کی نظریں انسان کی ساری کائنات پر برتری مسلم ہے۔ انسان نے جب روئے زمین پر اپنا جلوہ دکھایا تو بقولِ اقبال۔

نعرہ زد عشق کہ خونیں جگرے پیدا شد

حُسن لرزید کہ صاحبِ نظرے پیدا شد

فطرت آشفّت کہ از خاکِ جہانِ مجبور

خود گرے خود شکنے خود نگرے پیدا شد

خبرے رفت ز گردوں بہ شبستانِ ازل

حذر اے پردگیاں پردہ درے پیدا شد

۱۔ یہ دو تین اشعار کلامِ اقبال میں استثناء کی حیثیت رکھتے ہیں۔

تیری بندہ پروری سے مرے دن گزر رہے ہیں نہ گلہ ہے دوستوں کا نہ شکایتِ زمانہ

(بالِ جبریل)

وہی میری بد نصیبی وہی تیری بے نیازی میرے کام کچھ نہ آیا یہ کمال نے نوازی

(بالِ جبریل)

زندگانی ہے مری مثلِ ربابِ خاموش (بانگِ درا)

زندگی گفت کہ در خاک سپیدم ہمہ عمر

تا ازیں گنبدِ دیرینہ درے پیداشد

مقدر کی طوفانی موجوں میں انسان کی حیثیت خس و خاشاک کی نہیں ہے بلکہ وہ ہر اعتبار سے ان طوفانی موجوں پر قادر ہے۔ اس کی انفرادیت کے اقبال یہاں تک قائل ہیں کہ انہیں انسان کا خدا کی ذات میں داخل ہو جانا گوارا نہیں۔ بلکہ تصوف کے ایک مسئلے کو ایک نظم میں بیان کرتے ہوئے انسان کو اس قدر عظمت کا حامل قرار دیا ہے کہ انسان گم ہے اور خدا اُس کی جستجو میں سرگشتہ و پریشان ہے۔

ما از خدائے گم شدہ ایم او بہ جستجو است

چوں ما نیاز مند و گرفتار آرزو است

آہ سحر گہی کہ زند در فراق ما

بیرون و اندرون زبرد و زیر و چار سو است

ہنگامہ بست از پئے دیدارِ خاکئی

نظارہ را بہانہ تماشائے رنگ بوا

اقبال نے انسان کے اندر قوتِ یقین پیدا کرنے کی جو کوشش کی ہے وہ ہماری شاعری میں اولین کوشش ہے۔ اقبال اگر اردو اور فارسی شاعری کو اس موڑ سے آشنا کرتے تو آج جوش ملیح آبادی، محباز، احسان دانش اور سردار جعفری کی شاعری کا انداز یقیناً مختلف ہوتا۔ جوش کو شاعر انقلاب بنانے میں اس ماحول کا بہت بڑا ہاتھ ہے جس کی

تخلیق اقبال کے تفکر نے کی۔ اقبال کی صدائے بازگشت ہمیں صرف نظم گو
شعرا کے کلام ہی میں نہیں سنائی دیتی بلکہ غزل گو شعرا بھی اس سے
متاثر ہوئے بغیر نہیں رہ سکے۔ جگر کی یہ غزل ع

جو دلوں کو فتح کر لے وہی فاتح زمانہ

صرف موضوع کے اعتبار ہی سے نغمہ اقبال کی بازگشت نہیں بلکہ اس میں الفاظ
اور ترکیبیں بھی قریب قریب وہی ہیں جنہیں اقبال بہت پہلے سے استعمال
کر رہے ہیں۔ یہاں سوال ایک آدھ غزل کا نہیں بلکہ ساری غزلیہ شاعری
کو ایک نئے رجحان سے آشنا کرنے کا ہے۔ اقبال سے پہلے ہماری غزل
محض ایک انفعالی کیفیت کے گرد گھوم رہی تھی۔ اقبال نے آکر اسے
غنات میں رچا ہوا ایک باوقار لہجہ عطا کیا۔ غزل کی داخلیت کو برقرار
رکھتے ہوئے اقبال نے اُسے مسائل حیات سے آشنا کیا۔ اور اُسے گھٹے
ہوئے تعفن آمیز ماحول سے نکال کر کھلی فضا میں سانس لینے کی توفیق
بخشی۔ یہ کہنا تو شاید صحیح نہیں ہوگا کہ اقبال اگر غزل کو اس لب و لہجہ
سے آشنا کرتے تو ہمیں فیض اور روش صدیقی کی شاعری نظر نہ آتی

لیکن قیاس یہی ہے کہ فیض اور روش کے آنے میں ابھی ایک زمانہ اور
گذر جاتا۔ سرمایہ و محنت کی آدیزش کا موضوع جو آج اکثر شعرا کے
کلام کا طرہ امتیاز بنا ہوا ہے سب سے پہلے اقبال ہی کی فکر نکتہ آفریں
اُردو شاعری میں لائی۔ پہلی جنابِ عظیم کا سانحہ اقبال کی آنکھوں کے
سامنے گذرا۔ تہذیبِ یورپ خود کشی کر چکی تھی لیکن خود کشی سے قبل

اس نے دنیا کی دوسری تہذیبوں کو بھی بُری طرح مجروح کر دیا تھا۔ اس جھٹکے سے کڑواہٹ کا ایک ایک گوشہ ہل چکا تھا۔ تجارتی دنیا کی گرم بازاری ختم ہو گئی تھی۔ بے روزگاری اور افلاس کے مسائل نے ہر ملک کو اپنی لپیٹ میں لے لیا تھا۔ یہ مسائل کسی ایک خاص طبقے، قوم یا ملک کے سامنے نہیں تھے۔ ہر ملک اپنی اپنی پریشانیوں میں گرفتار تھا۔ اقبال نے صورت حال کو ایک خاموش تماشائی کی حیثیت سے نہیں دیکھا بلکہ ابھی جنگ کے خاتمے کو ایک آدھ برس ہی گذرا تھا کہ نظم "خضر راہ" شائع ہوئی جسے ہم بقول آل احمد سرور "اُردو شاعری کا نسیا عہد نامہ" کہہ سکتے ہیں۔ اس اسم بامسمیٰ نظم میں اقبال نے ان تمام مسائل و واقعات کا جائزہ لیا جو ایشیا اور اہل ایشیا کے لئے پریشانی کا باعث تھے۔ شاعر ایک رات اپنے گوشہ دل میں جہانِ اضطراب چھپائے ساحلِ دریا پر محو نظر ہے اس پر سکون ماحول میں جب کہ دریا کی موج مضطر کا اضطراب تھم چکا ہے طائر اپنے اپنے آشیانوں میں اسی رہیں۔ شاعر کی ملاقات پیکت جہاں پیا خضر سے ہوتی ہے جو شاعر سے کہہ رہا ہے کہ ع

"چشمِ دل دا ہو تو ہے تقدیرِ عالم بے حجاب"

شاعر اُس سے وہی سوال کرتا ہے جو اُسے اور دوسروں کو پریشان کر رہے ہیں۔

زندگی کا راز کیا ہے سلطنت کیا چیز ہے؟
ادریہ سرمایہ و محنت میں ہے کیسا خروش؟

ہور ہے ایشیا کا خرقہ دیرینہ چاک

نوجواں اقوام نو دولت کے ہیں پیرایہ پوش

گرچہ اسکندر رہا محروم آبِ زندگی

فطرتِ اسکندری اب تک ہے گرم نائے و نوش

بیچتا ہے ہاشمی ناموسِ دینِ مُصطفیٰ

خاک و خون میں مل رہا ہے ترکمانِ سخت کوش

آگ سے اولادِ ابراہیم ہے فرود ہے

کیا کسی کو پھر کسی کا امتحاں مقصود ہے

خضر سب سے پہلے اقبال کو اپنی جہاں گردی کا سبب بتاتے ہیں۔

یہ سبب کیا ہے اقبال کا اپنا فلسفہ حرکت و عمل ہے جسے خضر کے

الفاظ میں اقبال نے یوں ادا کیا ہے۔

پختہ تر ہے گردشِ پیہم سے جامِ زندگی

ہے یہی اسے بے خبر رازِ دوامِ زندگی

یہ ساری نظم جس میں خضر نے زندگی، سلطنت، سرمایہ و محنت اور

دنیا سے اسلام کے متعلق خیالات کا اظہار کیا ہے اول سے آخر تک

رجائیت کے کیف سے لبریز ہے۔ اس عالم میں جب کہ دنیا جو اس باختہ

ہور، ہی تھی سیاسی قوتیں پریشان تھیں ہمارے شاعری صحیح معنوں میں

زندگی اور موت کے دور ہے پر تھی اقبال نے ماتھے پر شکنیں ڈالے بغیر

ماحول کو زندگی کا پیغام دیا اور میٹھے سروں میں اپنا نغمہ اس انداز سے

ہو صداقت کے لئے جس دل میں منے کی تڑپ
پہلے اپنے پیکرِ خاکی میں جاں پیدا کرے

زندگی کی قوتِ پنہاں کو کر دے آشکار
تا یہ چنگاری فروغِ جاوداں پیدا کرے

خاکِ مشرق پر چمک جائے مثالِ آفتاب
تا بدخشاں پھر وہی لعلِ گراں پیدا کرے

خواب سے بیدار ہوتا ہے ذرا محکوم اگر
پھر سُلا دیتی ہے اُس کو حکمراں کی ساحری

دیوِ استبدادِ جمہوری قبا میں پائے کوب
تو سمجھتا ہے یہ آزادی کی ہے نیلِ مری
مجلسِ آئین و اصلاح و رعایاتِ و حقوق
طبِ مغرب میں مزے میٹھے، اثرِ خوابِ آوری

گرمیِ گفتارِ اعضا کے مجالسِ الاماں
یہ بھی اک سرمایہ داروں کی ہے جنگِ زرگری

اس سرابِ رنگ و بو کو گلستاں سمجھ لے تو
 آہ اے ناداں نفس کو آشیاں سمجھا ہے تو

بندۂ مزدور کو جا کر مرا پیغام دے
 خضر کا پیغام کیا ہے یہ پیغام کائنات
 اے کہ تجھ کو کھا گیا سرمایہ دارِ حیلہ گر

شاخ آہو پر رہی صدیوں تلک تیری برات
 دستِ دولت آفریں کو مزدیوں ملتی رہی
 اہل ثروت جیسے دیتے ہیں غریبوں کو زکوٰۃ

مکر کی چالوں سے بازی لے گیا سرمایہ دار
 انتہائے سادگی سے کھا گیا مزدور مات

یہ ہیں اُردو شاعری میں سرمایہ و محنت کی آدیزش کے اولین نقوش جو بعد میں
 رنگ بدل بدل کر ہمعصر شعرا کے کلام میں نمایاں ہوئے۔ اقبال کا آزادی کا
 تصور چلبست کے ہوم رول کے تصور سے کہیں آگے جاتا ہے۔ اقبال نے
 تو آنے والی نسلوں کے لئے منزل کی واضح نشان دہی کر دی اور رستے میں
 قدم قدم پر تفکر کے چراغ روشن کر دئے عم کہ بھٹکتے نہ پھریں ظلمتِ شب
 میں راہی۔

اقبال کی آزادی کا تصور صرف ہندوستان کی آزادی نہیں بلکہ مشرق کے

تمام غلام ممالک کی آزادی کے تصور کا آئینہ دار ہے۔ ہندوستان کی غلامی چونکہ بالکل سامنے کی بات ہے اس لئے قدرتی طور پر اقبال کے دل میں وہ بڑی تڑپ پیدا کرتی ہے۔

شرق و غرب آزاد و مانجھیرِ غیر خستِ ماسرماۂ تعمیرِ غیر
زندگانی بر مرادِ دیگران جاوداں مرگِ است نے خوابِ گراں

لیکن اس غلامی کی ذمہ داری مظلوم پر بھی اتنی ہی عائد ہوتی ہے جتنی ظالم پر۔ آخر ہم غلامی پر رضامند ہوتے کیوں۔ اگر غلام ہو گئے تھے تو اس زنجیر کو ہم نے توڑ کیوں نہیں پھینکا۔

معلوم ہے ہند کی تقدیر کہ اب تک
بیچارہ کسی تاج کا تابندہ نگیں ہے

دہمقال ہے کسی قبر کا اگلا ہوا مردہ
بوسیدہ کفن جس کا ابھی زیرِ زمیں ہے

جاں بھی گرو غیر بدن بھی گرو غیر
افسوس کہ باقی نہ مکاں ہے نہ کیس ہے

یورپ کی غلامی پر رضامند ہوا تو
مجھ کو تو گلہ تجھ سے ہے یورپ سے نہیں ہے
ہندوستان ہو یا دوسرے مشرقی ممالک جہاں بھی مکرو فنِ خواجگی نے
اپنا دام ہوس پھیلا رکھا ہے اقبال وہیں اپنی ضربِ کاری لگاتے ہیں۔ جہاں
وہ اس غلامی پر ندامت اور شرمندگی محسوس کرتے ہیں وہاں ایسا

محسوس ہوتا ہے گویا تمام غلام ممالک کا جذبہ شرمندگی سمٹ کر ان کے
دل میں جمع ہو گیا ہے۔ غلامی کی حالت میں وہ قیام کو بے حضور اور سحرے
کو بے سرور پاتے ہیں۔ بلکہ یہاں تک کہ عالم غلامی میں وہ سرور کائنات
صلی اللہ علیہ وسلم کا نام بھی اپنی زبان پر نہیں لانا چاہتے کیونکہ ان کے نزدیک
یہ حق صرف آزاد بندوں ہی کو پہنچتا ہے۔

از قیام بے حضور من پیرس از یحود بے سرور من پیرس
جلوہ حق گرچہ باشد یک نفس قسمت مردان آزاد است و بس
مرد آزادے چو آید در سجود در طوافش گمرد او چرخ بود
ما غلاماں از جلاش بے خبر از جمال لازوالش بے خبر
از غلامے لذت ایماں مجو گرچہ باشد حافظ قرآن مجو

عیدِ آزاداں شکوہ ملک و دین
عیدِ محکوماں ہجوم مومنین

چوں بنامِ مصطفیٰ خوانم درود از خجالت آب می گمرد درود

تا ندارد از محمد رنگ و بو از درود خود میاں نام او
اقبال نے اپنے عہد کے نام جو پیغام دیا ہے وہ آزادی انسان کا
پیغام ہے۔ اقبال کی نظر میں غلام اس قابل بھی نہیں کہ ان کی بصیرت پر
بھروسہ کیا جائے۔ آزاد اور غلام کا فرق انھوں نے کئی طریقوں سے

بیان کیا ہے۔

آزاد کی رگ سخت ہے مانند رگِ سنگ محکوم کی رگ نرم ہے مانند رگِ تاک
 محکوم کا دل مُردہ و افسردہ و نومید آزاد کا دل زندہ و پُرسوز و طرب ناک
 آزاد کی دولت دلِ روشن نفسِ گرم محکوم کا سرمایہ فقط دیدہ نمناک
 محکوم ہے بیگاہِ اخلاق و مروت ہرچند کہ منطق کی دلیلوں میں ہے چالاک
 ممکن نہیں محکوم ہو آزاد کا ہمد و شش
 وہ بندۂ افلاک ہے یہ خواجہ افلاک

اگرچہ یورپ کے ہتھکنڈوں کو اقبال بڑی نفرت کی نگاہ سے دیکھتے ہیں لیکن اس کے معنی یہ نہیں کہ انھیں یورپ سے نفرت ہے۔ یورپ کی سیاست اور تہذیب میں جہاں خرابیاں ہیں وہاں خوبیاں بھی ہیں۔ اقبال ان غریبوں کا اعتراف بھی کرتے ہیں۔ آپ نے ایک جگہ لکھا ہے کہ میری زندگی کا بیشتر حصہ یورپی فلسفے کے مطالعے میں صرف ہوا ہے۔ اور یہ نقطہ نگاہ میری فطرتِ ثانیہ بن گیا ہے۔ شعوری یا غیر شعوری طور پر میں حقائقِ اسلام کا مطالعہ اسی نقطہ نگاہ سے کرتا ہوں۔ اکثر ایسا ہوتا ہے کہ جب ان افکار کو میں نے اُردو میں بیان کرنے کی کوشش کی ہے تو میں نہیں کر سکا اس کے لئے مجھے انگریزی کا سہارا لینا پڑا ہے۔ غالباً ہی وجہ ہے کہ انھوں نے

Religious Thoughts In Islam

Reconstruction of (اسلامی تفکر کی تشکیلِ جدید) کو اپنی بہترین فلسفیانہ تصنیف کہا ہے۔ اقبال کے اس خیال کے پیش نظر مذکورہ تصنیف ایک بہت توجہ طلب کتاب ہے اس میں اقبال لکھتے ہیں۔ "جدید تاریخ کا قابل ذکر پہلو یہ ہے کہ دُنیا کے اسلام بڑی تیزی سے مغرب کی طرف گامزن ہے۔ مغرب کی جانب گامزن ہونے میں کوئی خرابی نہیں ہے۔ اندیشہ صرف یہ ہے کہ مغربی تہذیب کی ظاہری چمک دمک ہماری نظروں کو خیرہ نہ کر دے اور کہیں ایسا نہ ہو کہ ہم اس تمدن کی اندرونی گہرائیوں تک رسائی حاصل نہ کر سکیں۔ ہمارے سامنے اس وقت واحد راستہ یہ ہے کہ ہم ایک مؤدب لیکن آزادانہ روئے سے علومِ حاضر تک رسائی حاصل کریں اور اسلام کی تعلیم کا اس نئے علم کی روشنی میں مطالعہ کریں۔ خواہ ہمیں اپنے متقارین سے اختلاف ہی کیوں نہ کرنا پڑے۔"

بقول ڈاکٹر تاثیر اقبال نے اسی واحد راستے پر عمل کیا۔ انھوں نے یورپی تمدن کی روح تک پہنچنے کی کوشش کی اور اسلام کی تاویلِ جدید یورپی خیال کی روشنی میں کی۔ اقبال کوئی تنگ نظر ملاً نہیں تھے۔ یہ الگ بات ہے کہ اکثر مسلمانوں نے بھی اس امر کی کوشش کی ہے کہ اقبال کو ایک تنگ نظر ملاً بنا کر پیش کیا جائے۔ انھوں نے یورپی علوم کے سرچشمے سے صرف اپنی پیاس ہی نہیں بجھائی بلکہ اس کا اعتراف بھی کیا ہے اور دوسروں کو بھی اس سرچشمے سے پیاس بجھانے کی تلقین کی ہے۔ بعض نقاد اقبال کے جذبہ تحصیلِ علم کو بالکل ہی دوسرے رنگ میں پیش کرتے ہیں۔

علم کا چشمہ کہیں بھی ہو سچا طالب علم وہاں تک ضرور جائے گا۔ رسول اللہ نے آج سے ساڑھے تیرہ سو برس قبل انسان کو یہی تلقین کی کہ علم کی تلاش میں اگر دنیا کے آخری گوشے تک جانا پڑے تو بھی دریغ نہیں کرنا چاہئے۔ اقبال لکھتے ہیں مسلمان فلسفیوں نے یونانی فلسفے سے بہت کچھ سیکھا اور یورپ کو بہت کچھ سکھایا۔ پھر ایک زمانہ ایسا آیا کہ مسلمانوں کا فکر و نظر جمود کا شکار ہو گیا۔ اس دوران میں یورپ میں علم و فکر کے قافلے برابر آگے بڑھتے رہے۔ اقبال نے اس ٹوٹے ہوئے سلسلے کو دوبارہ ہاتھ میں لینے کی کوشش کی۔ انھوں نے خود اپنے نقطہ نظر کو یورپی نقطہ نظر کہا ہے۔ دراصل اُن کا نقطہ نگاہ ایک آزاد اور غیر جانبدار نقطہ نگاہ ہے۔

نیتشے نے ”بقول زردشت“ میں کہا ہے ”انسان کا بڑا کارنامہ یہ ہے کہ وہ ایک پل ہے نہ یہ کہ وہ ایک منزل ہے“ اور جہاں تک مشرقی اور مغربی فلسفے کو آپس میں ملانے کا تعلق ہے اقبال کی عظمت یہ ہے کہ انھوں نے ایک مضبوط پل کا کام دیا ہے۔

اقبال پر نیتشے کا گہرا اثر تھا۔ نیتشے ”امرار خودی“ کی حکایت ”الماں وزغال“ اقبال نے نیتشے سے لی ہے۔ اس نظم میں الماس زغال کو نصیحت کرتا ہے۔

فارغ از خوف و غم و دوسواں باش پختہ مثل سنگ شو الماس باش
در صلابت آبروئے زندگی است ناتوانی ناکسی نا پختگی است

نیتشے نے یہ تعلیم دی ہے کہ بچتگی اختیار کر۔ خطبے کی زندگی بسر کر۔ اچھا وہی ہے جو اپنے اندر قوت پیدا کرتا ہے اور برا وہ ہے جو کمزور ہے اور اپنی حفاظت نہیں کر سکتا۔ جمہوریت اس کی نظر میں محض افراد کو گننا ہے جہاں تک اقبال کا تعلق ہے ان کے اشعار میں ان اثرات کا پرتو موجود ہے۔ نیتشے کے اکثر ہیرو مثلاً گوٹے، نیپولین، سٹینڈل، شوپن ہار اور ہائینے اقبال کے بھی ہیرو ہیں۔ دونوں کے یہاں فوق البشر کا ایک تصور موجود ہے۔ اقبال کا خودی کا تصور بھی مغرب کے فلسفیانہ اثر سے آزاد نہیں۔ اقبال سے پہلے ڈیکارٹس نے یہ کہا تھا کہ ”فلسفے کو اپنے سفر کی ابتدا خودی سے کرنا چاہئے“ ویسے بھی کائنات میں کون سا خیال ہے جو نیا ہے۔ اقبال کے بارے میں اگر ہم جوش عقیدت میں یہ کہہ دیں کہ وہ مغربی خیالات سے متاثر نہیں ہوئے۔ یا انھوں نے ہر قدم پر مغربی فلسفے کی تغلیط کی ہے تو یہ ایک طرح سے اقبال کے مرتبے کو کم کرنے کی کوشش ہوگی۔

اقبال کا کمال یہ ہے کہ انھوں نے مغربی فلسفے کے ہر صالح پہلو کو اپنے دل و دماغ میں جگہ دے کر اُسے رچے ہوئے انداز میں پیش کیا اور اُسے مشرقی مزاج کے ساتھ ہم آہنگ کرنے کی کوشش کی۔ نیتشے کے فوق البشر کے تصور ہی کو لے لیجئے۔ بعض نقاد اعتراض کرتے ہیں کہ اسی فوق البشر کے تصور نے انجام کار اقبال میں عقابیت اور شاہینیت کا ایک میلان پیدا کیا۔ اس اعتراض کے ساتھ عموماً اقبال

کے یہ اور اس قسم کے دوسرے اشعار پیش کئے جاتے ہیں۔

جو کبوتر پر جھپٹنے میں مزا ہے لے سپر

وہ مزا شاید کبوتر کے لہو میں بھی نہیں

یہ اعتراض بادی النظر میں بہت وزنی نظر آتا ہے لیکن اس موضوع پر اقبال کے اشعار اگر تمام سباق و سیاق کے ساتھ پڑھے جائیں تو اعتراض کا جواب ان ہی اشعار میں مل جاتا ہے۔ اقبال نے ان اشعار میں خوں ریزی کی نہیں بلکہ سخت کوشی کی تعلیم دی ہے۔

ہے شباب اپنے لہو کی آگ میں جلنے کا نام

سخت کوشی سے ہے تلخ زندگانی انگبیں

جہاں تک شاہیں کا تعلق ہے اقبال نے اُسے اس بنا پر کہ وہ

آشیانہ نہیں بناتا پیرندوں کی دنیا کا درویش کہا ہے۔ علامہ اقبال کے ایک خط کا اقتباس علی گڑھ میگزین کے اقبال نمبر میں شائع ہوا

تھا جس میں آپ لکھتے ہیں کہ "شاہیں ایک خود دار و غیرت مند پرندہ

ہے۔ اور کسی کے ہاتھ کا مارا شکار نہیں کھاتا۔ بے تعلق ہے کہ آشیانہ

نہیں بناتا۔ بلند پرواز ہے۔ خلوت پسند ہے۔ تیز نگاہ ہے۔ گویا اقبال

کو شاہین میں وہ تمام خصوصیات نظر آتی ہیں جو فقر سے وابستہ ہیں۔

شاہیں کا ذکر ایک دوسری جگہ اقبال اس طرح سے کرتے ہیں۔

نہیں تیرا نشیمن قصر سلطانی کے گنبد پر

تو شاہیں ہے بسیرا کر پہاڑوں کی چٹانوں میں

یہ ایک بڑی زیادتی ہوگی اگر ہم شاہیں اور چیتے وغیرہ کا نام لے کر اقبال کے عظیم مقصد پر حرف گیری شروع کر دیں۔ یہ ہو سکتا ہے کہ شاہیں کی تمام خاصیتوں میں سے اقبال نے صرف وہی چُن لی ہوں جو فقر کے قریب پہنچتی ہوں اور باقیوں کو نظر انداز کر دیا ہو۔ اس صورت میں اعتراض کی نوعیت بالکل مختلف ہو جاتی ہے اور اشعار کے مفہوم کی عظمت اعتراض کی زد میں نہیں آتی۔ یہ صحیح ہے کہ اس شعر میں۔

جو کبوتر پر جھپٹنے میں مزا ہے اسے پسر

وہ مزا شاید کبوتر کے لہو میں بھی نہیں

شاہیں اور کبوتر کی مثالوں سے ذہن فوری طور پر ظالم اور مظلوم کی طرف منتقل ہو جاتا ہے۔ اس مفہوم کے لئے اگر کبوتر پر جھپٹنے کے علاوہ کوئی اور مثال پیش کی جاتی تو زیادہ بہتر ہوتا لیکن کلام اقبال الہامی کلام نہیں ہے اور یہ ضروری نہیں ہے کہ ہم اقبال کے ہر لفظ اور ہر مصرع پر ایمان لے آئیں۔ نہ ہی اقبال ہم سے یہ توقع رکھتے ہیں۔ اقبال بنیادی طور پر ایک شاعر ہیں اور شاعر کے متعلق انھوں نے کسی بار یہ حقیقت قاری کے ذہن نشین کرانے کی کوشش کی ہے کہ

کرم شب تاب است شاعر در شبستانِ وجود
در پر و بالش فروغ گاہ بہت در گاہ نیست
”بالِ جبریل“ میں اسی خیال کو انھوں نے اور زیادہ واضح الفاظ میں بیان کیا ہے۔

گاہ مری نگاہ تیز چیر گئی دلِ وجود

گاہ اُلجھ کے رہ گئی اپنے توہمات میں

کتابیات

اقبال	اسرارِ خودی
"	رموزِ بے خودی
"	پیامِ مشرق
"	بانگِ درا
"	زبورِ عجم
"	جاوید نامہ
"	بالِ جبریل
"	ضربِ کلیم
"	مسافرِ پسِ چہ باید کرد
"	ارمغانِ حجاز
مرتبہ سید عبد الواحد	باقیاتِ اقبال
مرتبہ محمد انور حارث	رختِ سفر
اقبال ۱۹۱۵ء	دیباچہ اسرارِ خودی
مرتبہ تصدق حسین تاج	مضامینِ اقبال
(اقبال کے خطبات، تقاریر اور بیانات) مرتبہ	حرفِ اقبال
لطیف احمد شروانی -	

(ترجمہ اسرارِ خودی) جسٹس شیخ عبدالرحمن	ترجمانِ اسرار
(ترجمہ پیامِ مشرق) عبدالرحمن طارق	روحِ مشرق
ڈاکٹر عشرت انور	شعوی سرود بے خودی
پروفیسر یوسف سلیم چشتی	شرح اسرارِ خودی
"	شرح زبورِ عجم
"	شرح رموزِ بے خودی
"	شرح ارمغانِ حجاز (حصہ فارسی)
"	شرح جاوید نامہ
مجنوں گورکھپوری	اقبال
ڈاکٹر یوسف حسین خاں	روحِ اقبال
مولوی احمد دین	اقبال
عبدالمالک آردی	اقبال کی شاعری
مرتبہ ڈاکٹر محی الدین زور قادری	شاد اقبال
مجمود نظامی	ملفوظاتِ اقبال
ابوظفر عبدالواحد	متاعِ اقبال
اشفاق حسین	مقامِ اقبال
فضل اللہی عارف	تلمیحاتِ اقبال
شاعل فخری	تصویراتِ اقبال
عبدالقوی دریا بادی	فلسفہٴ اقبال

میکش اکبر آبادی	نقدِ اقبال
رئیس احمد جعفری	اقبال امامِ ادب
غلام دستگیر رشید	حکمتِ اقبال
" "	آثارِ اقبال
" "	فکرِ اقبال
عبدالرحمن خان	اقبال اور مسطر
وحید احمد	تصوّت کی اصلیت
ناشر بزمِ اقبال لاہور	فلسفہٴ اقبال
بشیر مخفی	عرفانِ اقبال
" "	اقبال کا نظریہٴ تصوّت
عبدالرحمن طارق	جہانِ اقبال
" "	معارفِ اقبال
محمد احمد خاں	اقبال کا سیاسی کارنامہ
مرتبہ غلام سرور ذکار	یادِ اقبال
عارف جٹالوی	ٹینگور اور اقبال
ڈاکٹر سید یامین ہاشمی	اقبال کی پیش گوئیاں
ڈاکٹر ظہیر الدین احمد جامعی	اقبال کی کہانی
شوکت اللہ انصاری	پاکستان
(ماہنامہ) لاہور۔ ایڈیٹر حامد علی خاں جلد ۲ نمبر	المحمّد
۴۵۵ اقبال نمبر	

(سہ ماہی) دہلی (انجمن ترقی اردو دہلی) اقبال نمبر

اردو

طبع دوم ۱۹۴۴ء

(ماہنامہ) حیدرآباد اقبال نمبر جون ۱۹۳۸ء

سب رس

(روزانہ) لاہور اقبال نمبر اپریل ۱۹۵۸ء

امروز

(انگریزی روزنامہ) کراچی اقبال نمبر اپریل ۱۹۵۸ء

ڈان

رشید احمد صدیقی - جلیل احمد قدوائی - ڈاکٹر

مقالات


محمد حسن - عبدالمغنی - ڈاکٹر خلیفہ عبدالحکیم -

منظہر عزیز ایم اے - ظفر احسن آصف -

کمال عظیم آبادی - تدریس مومن - عبد السلام خورشید -

شیخ عبدالشکور - صلاح الدین احمد -

- 1- Development of Metaphysics in Persia - Mohd. Iqbal.
- 2- Reconstruction of Religious Thought in Islam — do —
- 3- Iqbal's Educational Philosophy - Khwaja Ghulam-us-Sayyidain.
- 4- The poet of the East - Abdulh. Anwar Beg
- 5- Aspect of Iqbal (Published by Qaumi Kutub Khana Lahore)
- 6- Iqbal as a Thinker (Published by Sk. Md. Ashraf, Lahore)
- 7- Iqbal — Alyya Begam
- 8- Mohammadanism - Hamilton A. R. Gibb.
- 9- The Divine Comedy - Dante Alighiere (The Carlyle - Wicksteed Trans.)
- 10- The Inferno - (Translation by John Ciardi).
- 11- Islam - Alfred Guillaume.
- 12- The meaning of Glorious Koran - (EXPLANATORY Translation by MOVI AADUKI Pic)
- 13- Bhagvat Gita - (As explained by Shri C. Raj Gopal - Achari).



قائم شدہ ۱۹۲۶ء

الآباد لٹریٹری و کالجیوٹل یوسٹیٹ
الآباد

رجسٹرڈ اینڈ رائٹس
۲۱
۱۸۹۶ء

ہمارے اغراض و مقاصد

- ☆ اردو زبان و ادب کا ارتقا و استحکام ۛ
- ☆ ہندوستان کی دوسری زبانوں کے ادب پاروں کا
- ☆ اردو میں ترجمہ و ژران کی اشاعت ۛ
- ☆ اردو کے ادبی شاہکاروں کا ہندوستان کی دیگر زبانوں
- ☆ میں ترجمہ و ژران کی اشاعت ۛ
- ☆ بالعموم اردو کتابوں کی اشاعت ۛ
- ☆ اردو ادب کے ابھرتے ہوئے ہونہار فن کاروں
- ☆ کی حوصلہ افزائی ۛ
- ☆ عوام میں اردو ادب کے مذاق عام کی ترویج ۛ

ادارہ انیسٹریٹو۔ الآباد